

باسمہ تعالیٰ



(یعنی باطن کی اصلاح و درستگی)



مصطفیٰ محمد رضوان

ادارہ غفران راولپنڈی

باسمہ تعالیٰ

حُسنِ اخلاق

(یعنی باطن کی اصلاح و درستی)

باطن یعنی دل اور نفس کی اصلاح و تزکیہ سے متعلق اچھے اور برے اخلاق کا مختصر مجموعہ
اصلاح و تزکیہ نفس کی فضیلت و اہمیت، اخلاق حمیدہ اور اخلاق رذیلہ کی حقیقت و ماہیت
قرآن و سنت کی روشنی میں اخلاق حمیدہ کی اہمیت اور اخلاق رذیلہ کی مذمت
اخلاق حمیدہ کے حصول اور اخلاق رذیلہ سے بچنے کے طریقے
جملہ مسلمانوں کے لئے ایک اہم موضوع پر مختصر اور جامع مجموعہ

تصنیف

مفتی محمد رضوان

ناشر

ادارہ غفران چاہ سلطان راولپنڈی

حُسنِ اخلاق

مفتی محمد رضوان

جمادی الاخریٰ ۱۴۲۹ھ

جمادی الاخریٰ ۱۴۳۰ھ جون ۲۰۰۹ء

روپے

نام کتاب:

تصنیف:

طباعت اول:

طباعت دوم:

صفحات:

قیمت:

ملنے کا پتہ

کتب خانہ ادارہ غفران چاہ سلطان گلی نمبر ۱۷ راولپنڈی پاکستان

فون 051-5507270 فیکس 051-5780728

فہرست

صفحہ نمبر H	مضامین H	شمار نمبر H
۵	اخلاق کی حقیقت و اہمیت	۱
۱۳	اخلاقِ حمیدہ یعنی اچھے اخلاق	۲
//	اخلاص	۳
۱۵	صبر	۴
۱۷	شکر	۵
۱۸	تواضع و عاجزی	۶
۲۱	محبت و شوق	۷
۲۴	خوف و خشیت	۸
۲۶	توکل	۹
۲۸	رضا بر قضا	۱۰
۲۹	تفویض و تسلیم	۱۱
۳۰	زُہد	۱۲
۳۳	رجا و حسن ظن	۱۳

۱۴	اخلاقِ رذیلہ یعنی برے اخلاق	۳۶
۱۵	ریا کاری	//
۱۶	تکبر	۳۸
۱۷	عجب	۴۰
۱۸	حرص	۴۲
۱۹	جاہ و عہدہ کی محبت	۴۴
۲۰	مال کی محبت اور بخل	۴۶
۲۱	دنیا کی محبت	۴۸
۲۲	عُصَّہ	۵۰
۲۳	حسد	۵۵
۲۴	بغض و کینہ	۵۹
۲۵	زیادہ بولنے کی حرص اور زبان کی آفتیں	۶۲
۲۶	خلاصہ	۷۲

ہم نے اخلاق نام صرف چالپوسی اور خوشامد اور میٹھی باتیں کرنے کا رکھ لیا ہے، سو حقیقت میں اخلاق کو نفاق سے بدل دیا ہے، اخلاق کی حقیقت یہ ہے کہ ہم سے کسی کو کسی قسم کی ایذا ظاہری و باطنی، حضور (موجودگی) و غیبت (غیر موجودگی) میں نہ پہنچے، ہم نے یہ سمجھا کہ اخلاق ظاہر داری کا نام ہے، گو اس سے ایذا ہی پہنچے، اس کی کچھ پروا نہیں (الرفیق فی سوا الطریق، حصہ دوم ص ۱۸۴)

اخلاق کی حقیقت و اہمیت

شریعت کے احکام دو قسم کے ہیں:

(۱)..... ایک وہ جن کا تعلق انسان کے ظاہر سے ہے (۲)..... دوسرے وہ جن کا تعلق

انسان کے باطن سے ہے۔

پھر جن احکام کا تعلق انسان کے باطن سے ہے، وہ بھی دو قسم کے ہیں:

(۱)..... ایک وہ جو عقائد و ایمانیات کہلاتے ہیں (۲)..... دوسرے وہ جو اخلاق

کہلاتے ہیں۔

جن کا تعلق انسان کے دل اور نفس سے ہے۔

علمِ اخلاق کا اصل مقصود اپنے نفس کو پاکیزہ بنانا اور کامل شریعت پر چل کر اللہ تعالیٰ کی رضا کو حاصل

کرنا ہے، اور اس کے نتیجہ میں انسان ظاہری و باطنی اور حاضرانہ و غائبانہ طریقہ پر دوسرے کی ایذاء

رسانی سے بھی محفوظ ہو جاتا ہے۔ قرآن مجید میں اللہ تعالیٰ کا ارشاد ہے:

”قَدْ أَفْلَحَ مَنْ تَزَكَّى“ (سورۃ اعلیٰ آیت ۱۴)

ترجمہ: ”یعنی کامیاب ہوا وہ شخص جس نے اپنے نفس کو پاکیزہ بنالیا“ (ترجمہ ختم)

اور نفس کو پاکیزہ بنانا اور اس کی صفائی کرنا اتنا اہم اور ضروری ہے کہ اللہ تعالیٰ نے اس کو حضور اکرم

ﷺ کی بعثت کے مقاصد میں سے بیان فرمایا ہے، جیسا کہ ارشاد ہے:

رَسُولًا مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ (سورہ جمعہ)

ترجمہ: (اللہ تعالیٰ ہی نے) نبی کو بھیجا جو ان کو اللہ کی آیتیں پڑھ پڑھ کر سناتے ہیں اور

ان (کے دل اور نفس) کو پاکیزہ کرتے ہیں (ترجمہ ختم)

ایک حدیث میں حضور ﷺ نے ارشاد فرمایا:

”إِنَّ الْمُؤْمِنَ لَيُدْرِكُ بِحُسْنِ خُلُقِهِ دَرَجَةَ الصَّائِمِ الْقَائِمِ“ (ابو داؤد، مسند

احمد عن عائشة)

ترجمہ: مومن اپنے اچھے اخلاق سے اس شخص کے درجہ تک پہنچ جاتا ہے جو (دن میں) روزہ دار اور (رات میں) نماز میں کھڑا رہنے والا ہو (ترجمہ ختم)

اور ایک حدیث میں ہے:

إِنَّ خَيْرَكُمْ أَحْسَنُكُمْ أَخْلَاقًا (بخاری، مسلم، ترمذی، مسند احمد)

ترجمہ: تم میں بہترین لوگ وہ ہیں، جو تم میں حسنِ اخلاق (یعنی اچھے اخلاق) والے ہوں (ترجمہ ختم)

اور ایک روایت میں ہے:

أَحْسَنَ النَّاسِ إِسْلَامًا أَحْسَنُهُمْ خُلُقًا (مسند احمد، مصنف ابن ابی شیبہ، مسند

ابو یعلیٰ الموصلی) ۱

ترجمہ: لوگوں میں اسلام کے اعتبار سے سب سے اچھے وہ لوگ ہیں جن کے اخلاق سب سے اچھے ہوں (ترجمہ ختم)

اور ایک روایت میں ہے کہ:

أَكْمَلَ الْمُؤْمِنِينَ إِيمَانًا أَحْسَنُهُمْ خُلُقًا (ابوداؤد، مسند احمد عن ابی ہریرۃ)

ترجمہ: مومنوں میں سب سے زیادہ کامل ایمان والے وہ لوگ ہیں جن کے اخلاق سب سے اچھے ہوں (ترجمہ ختم)

اور ایک روایت میں یہ الفاظ ہیں:

أَكْمَلَ الْمُؤْمِنِينَ إِيمَانًا أَحْسَنُهُمْ خُلُقًا وَخَيْرُكُمْ خَيْرُكُمْ لِنِسَائِهِمْ خُلُقًا

(ترمذی، مسند احمد) ۲

۱ قال الہیثمی:

"إِنَّ الْفَحْشَ وَالْفَحْشَ لَيْسَا مِنَ الْإِسْلَامِ فِي شَيْءٍ، وَإِنَّ أَحْسَنَ النَّاسِ إِسْلَامًا أَحْسَنُهُمْ خُلُقًا". "رَوَاهُ الطَّبْرَانِيُّ وَاللَّفْظُ لَهُ، وَأَحْمَدُ وَابْنُهُ وَقَالَ: "وَإِنَّ خَيْرَ النَّاسِ إِسْلَامًا أَحْسَنُهُمْ خُلُقًا". "وَأَبُو يَعْلَى بَنَحُوهُ، وَرِجَالُهُ ثِقَاتٌ. (مجمع الزوائد ج ۸ ص ۲۵)

۲ قال الترمذی:

وَفِي الْبَابِ عَنْ عَائِشَةَ وَابْنِ عَبَّاسٍ قَالَ أَبُو عِيسَى حَدِيثُ أَبِي هُرَيْرَةَ هَذَا حَدِيثٌ حَسَنٌ صَحِيحٌ.

ترجمہ: مومنوں میں سب سے زیادہ کامل ایمان والے وہ لوگ ہیں؛ جن کے اخلاق سب سے اچھے ہوں، اور تم میں بہترین وہ لوگ ہیں جو اپنی بیویوں کے ساتھ اخلاق کے اعتبار سے اچھے ہوں (ترجمہ ختم)

بیویوں کے ساتھ کیونکہ انسان کا زیادہ واسطہ رہتا ہے، اور عموماً ان پر تسلط بھی حاصل ہوتا ہے، اس لئے بیویوں کے ساتھ انسان کے حقیقی حسنِ خلق کا امتحان ہوتا ہے، اور جو اس میں پورا اترتا اور کامیاب شمار ہوتا ہے، تو وہ گویا کہ کامل حسنِ اخلاق والا انسان ہے۔ ۱

حضرت ابوذر رضی اللہ عنہ فرماتے ہیں کہ حضور ﷺ نے مجھے فرمایا:

"يَا أَبَا ذَرٍّ، أَلَا أَذُلُّكَ عَلَى خَصْلَتَيْنِ هُمَا أَخَفُّ عَلَى الظَّهْرِ، وَأَثْقَلُ فِي الْمِيزَانِ مِنْ غَيْرِهِمَا؟" قَالَ: بَلَى يَا رَسُولَ اللَّهِ، قَالَ: "عَلَيْكَ بِحُسْنِ الْخُلُقِ، وَطُولِ الصَّمْتِ، وَالَّذِي نَفْسُ مُحَمَّدٍ بِيَدِهِ، مَا عَمِلَ الْخَلَائِقُ بِمِثْلِهِمَا" (شعب الإيمان، مسند ابو يعلى الموصلى) ۲

ترجمہ: اے ابوذر! کیا میں تمہیں دو ایسی خصلتیں نہ بتلا دوں؛ کہ جن کو برداشت کرنا بہت سہل ہے، اور یہ دونوں دوسری خصلتوں کے مقابلہ میں میزانِ عمل میں بہت بھاری ہیں؟

۱۔ أكمل المؤمنين إيماناً أى من خياركم أحسنهم خلقاً أى من أكملهم وخياركم أى مع عموم الخلق خياركم لنسائهم لأنهن محل الرحمة لضعفهن (مراقبة، كتاب النكاح، باب عشرة النساء وما لكل واحدة من الحقوق)

(وخياركم خياركم لنسائهم) أى من يعاملهن بالصبر على أخلاقهن ونقصان عقولهن، وطلاقة الوجه، والإحسان. وكف الأذى، وبذل السدى، وحفظهن من مواقع الريب (فيض القدير للمناوى تحت حديث رقم ۱۴۴۱)

۲۔ قال الهيثمي:

رَوَاهُ أَبُو يَعْلَى وَالتَّبْرَانِيُّ فِي الْأَوْسَطِ، وَرَجَّاهُ أَبِي يَعْلَى ثَقَاتٌ (مجمع الزوائد ج ۸ ص ۲۲)

وقال البوصيرى:

هذا إسناد رجاله ثقات. رواه ابن أبى الدنيا والطبرانى والبزار من هذا الوجه. (تحاف الخيرة المهرة، باب الترغيب فى الخلق)

حضرت ابو ذر رضی اللہ عنہ نے عرض کیا کہ اے اللہ کے رسول ضرور بتلائیے!
تو رسول اللہ ﷺ نے فرمایا کہ اپنے اوپر حسنِ خلق اور لمبی خاموشی کو لازم کرلو، اور تمہے
اس ذات کی کہ جس کے قبضہ میں محمد کی جان ہے کہ ان دونوں خصلتوں کے برابر مخلوق کا
کوئی عمل نہیں (ترجمہ ختم)

لمبی خاموشی سے مراد زبان کی آفات اور زیادہ بولنے کی حرص سے اپنے آپ کو بچانا ہے، جو کہ حسنِ
خلق ہی میں داخل ہے، اور اس کے خلاف بد خلقی میں داخل ہے۔
لیکن زبان کی آفتیں کیونکہ بہت زیادہ ہیں، ان سے بچنے کے لئے اس خصلت کو حسنِ خلق سے الگ
کر کے ذکر فرمایا گیا۔
نیز حضور ﷺ نے فرمایا:

مَا شَيْءٌ أَثْقَلُ فِي مِيزَانِ الْمُؤْمِنِ يَوْمَ الْقِيَامَةِ مِنْ خُلُقٍ حَسَنٍ وَإِنَّ اللَّهَ
لَيُبْعِضُ الْفَاحِشَ الْبَذِيئُ (ترمذی، صحیح ابن حبان عن ابی الدرداء) ۱
ترجمہ: کوئی عمل بھی قیامت کے دن مومن کی میزانِ عمل میں حسنِ خلق سے زیادہ وزن
دار نہیں ہوتا، اور بے شک اللہ تعالیٰ فاحش اور فتنج کلام کرنے والے کو مبغوض (اور
نا پسند) کرتے ہیں (ترجمہ ختم)
فحش اور فتنج کلام میں بھی انسان بد خلقی کی وجہ سے ہی مبتلا ہوتا ہے۔

اور ایک حدیث میں ہے کہ:

قَالُوا يَا رَسُولَ اللَّهِ مَا خَيْرٌ مَا أُعْطِيَ الْعَبْدُ قَالَ خُلُقٌ حَسَنٌ (ابن ماجہ، مسند
احمد، مصنف ابن ابی شیبہ، معجم طبرانی کبیر، صحیح ابن حبان، وقال: قال سفیان
ماعلی وجه الارض اليوم اسنادا اجود من هذا)

ترجمہ: صحابہ کرام نے عرض کیا اے اللہ کے رسول! بندے کو جو چیزیں عطا کی گئی ہیں،

۱ قال الترمذی:

وَفِي الْبَابِ عَنْ عَائِشَةَ وَأَبِي هُرَيْرَةَ وَأَنَسٍ وَأَسَامَةَ بْنِ شَرِيكٍ وَهَذَا حَدِيثٌ حَسَنٌ
صَحِيحٌ.

ان میں سے بہترین چیز کون سی ہے؟ تو آپ ﷺ نے فرمایا کہ اچھے اخلاق (ترجمہ ختم)
ایک صحابی نے حضور ﷺ سے عرض کیا کہ:

أَيُّ الْإِسْلَامِ أَفْضَلُ قَالَ مَنْ سَلِمَ الْمُسْلِمُونَ مِنْ لِسَانِهِ وَيَدِهِ قَالَ قُلْتُ أَيُّ الْإِيمَانِ أَفْضَلُ قَالَ خُلُقٌ حَسَنٌ (مسند احمد، مسند عبد بن حمید)

ترجمہ: کون سا اسلام افضل ہے؟ تو آپ ﷺ نے فرمایا کہ جس آدمی کی زبان اور ہاتھ سے مسلمان سلامت رہیں، پھر میں نے عرض کیا کہ کون سا ایمان افضل ہے تو رسول اللہ ﷺ نے فرمایا کہ حسنِ خلق (یعنی اچھے اخلاق) (ترجمہ ختم)

اور ایک حدیث میں ہے کہ:

سُئِلَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ أَكْثَرِ مَا يُدْخِلُ النَّاسَ الْجَنَّةَ فَقَالَ تَقْوَى اللَّهِ وَحُسْنُ الْخُلُقِ وَسُئِلَ عَنْ أَكْثَرِ مَا يُدْخِلُ النَّاسَ النَّارَ فَقَالَ الْفَمُّ وَالْفَرْجُ (ترمذی، شعب الایمان، ابن حبان) ۱

ترجمہ: رسول اللہ ﷺ سے سوال کیا گیا کہ جنت میں زیادہ کس وجہ سے داخلہ ہوگا؟ تو فرمایا کہ اللہ کے تقویٰ اور حسنِ خلق کی وجہ سے۔

پھر سوال کیا گیا کہ لوگ جہنم میں زیادہ کس وجہ سے داخل ہونگے؟ تو فرمایا کہ منہ اور شرمگاہ کی وجہ سے (ترجمہ ختم)

اور ایک روایت میں یہ الفاظ ہیں کہ:

أَكْثَرُ مَا يَلِجُ بِهِ الْإِنْسَانُ النَّارَ الْأَجُوفَانِ الْفَمُّ وَالْفَرْجُ وَأَكْثَرُ مَا يَلِجُ بِهِ الْإِنْسَانُ الْجَنَّةَ تَقْوَى اللَّهِ عَزَّ وَجَلَّ وَحُسْنُ الْخُلُقِ (مسند احمد)

۱۔ قال المنذرى:

رواه الترمذی وابن حبان فی صحیحہ والبیہقی فی الزہد وغیرہ وقال الترمذی حدیث حسن صحیح غریب (الترغیب والترہیب تحت حدیث رقم ۴۰۰۴)

قال الالبانی:

قلت . وإسناده حسن ، فإن یزید هذا وثقه ابن حبان و العجلی ، و روى عنه جماعة (السلسلة الصحيحة تحت حدیث رقم ۹۷۷)

ترجمہ: اکثر انسان جہنم میں دو جوفوں یعنی منہ اور شر مگاہ کی وجہ سے داخل ہونگے، اور اکثر انسان جنت میں اللہ عزوجل کے تقویٰ اور حسنِ خلق کی وجہ سے داخل ہونگے (ترجمہ ختم)

جب انسان اپنے اندر اچھے اخلاق پیدا کر لیتا ہے، اور برے اخلاق کو اپنے آپ سے بچا لیتا ہے، تو اس کی برکت سے اسے تقویٰ کی نعمت بھی حاصل ہو جاتی ہے، اور اپنی زبان اور شر مگاہ پر بھی قابو حاصل ہو جاتا ہے۔

اس قسم کی احادیث سے معلوم ہوا کہ حسنِ خلق کامل ایمان اور جنت میں داخلہ کا باعث ہے، اور بد خلقی ایمان کے ناقص اور جنت میں داخل ہونے کا باعث ہے۔

یاد رکھئے کہ جس طرح ہمارے بہت سے افعال و اعمال ظاہری اعضاء سے انجام پاتے ہیں اسی طرح عقائد کے علاوہ بہت سے اعمال دل اور نفس سے بھی تعلق رکھتے ہیں جن کو اعمالِ باطنہ کہا جاتا ہے۔ اور جس طرح ہمارے ظاہری افعال و اعمال شریعت کی نظر میں کچھ اچھے اور پسندیدہ (فرض، واجب، مسنون یا مستحب) ہیں اور کچھ ناپسندیدہ (حرام یا مکروہ) ہیں، اسی طرح باطنی اعمال بھی قرآن و سنت کی نظر میں کچھ اچھے اور پسندیدہ (فرض، واجب وغیرہ) ہیں، اور اللہ اور اس کے رسول نے ہمیں یہ اعمال اپنانے کا حکم فرمایا ہے، مثلاً تقویٰ، اللہ کی محبت، اخلاص، توکل، صبر و شکر، تواضع، خشوع، قناعت، بردباری و حلم، سخاوت، حیاء، رحم دلی وغیرہ۔

ان باطنی پسندیدہ اور اچھے اعمال کو ”اخلاقِ حمیدہ“ کہا جاتا ہے۔

اور کچھ باطنی اعمال قرآن و سنت کی نظر میں ناپسندیدہ اور برے (حرام وغیرہ) ہیں مثلاً تکبر، عجب، غرور، ریا، حُبِّ مال، حُبِّ جاہ، بخل، بزدلی، لالچ، دشمنی، حسد، کینہ، سنگدلی، بے جا غصہ، بے صبری و ناشکری وغیرہ، ان برے اعمال یعنی اخلاق سے اللہ و رسول نے ہمیں اپنے باطن کو پاک رکھنے کا حکم فرمایا ہے، ان باطنی، ناپسندیدہ اور برے اعمال کو ”اخلاقِ رذیلہ“ کہا جاتا ہے۔

ان تمام ظاہری و باطنی اعمال کے بارے میں قرآن و سنت میں ہدایات موجود ہیں۔

حقیقت یہ ہے کہ تمام ظاہری اعمال کا اچھا، بُرا ہونا اور اللہ تعالیٰ کے نزدیک ان کا مقبول اور مردود

ہونا باطنی اخلاق پر موقوف ہے مثلاً اخلاص اور دکھلاوا، یہ دل ہی کے دو متضاد اور ایک دوسرے کے بالمقابل اعمال ہیں، مگر ہمارے تمام ظاہری اعمال کا اچھا برا ہونا ان سے وابستہ ہے، کوئی بھی عبادت نماز، صدقہ، حج وغیرہ جو صرف دکھلاوے کے طور پر دنیا کی شہرت حاصل کرنے کے لئے کی جائے وہ صحیح عبادت نہیں رہتی، اور تجارت و مزدوری جو اپنی اصل کے اعتبار سے دنیا داری کا کام ہے، مگر اللہ تعالیٰ کے حکم کی تعمیل میں اللہ تعالیٰ کو راضی کرنے کی نیت سے کی جائے تو یہی تجارت و مزدوری عبادت اور ثواب کا کام بن جاتی ہے۔ ایمان اور عقائد جن پر سارے اعمال کی قبولت کا دار و مدار ہے دل ہی کا فعل ہیں اور ظاہر ہے کہ جتنے اعمال ہیں سب ایمان ہی کو مکمل کرنے کے لئے ہیں، جس سے معلوم ہوا کہ اصل مقصود دل کی اصلاح ہے، دل کو بادشاہ ہونے کا مقام حاصل ہے اور جسم کے دوسرے اعضاء اس کے لشکر یا غلام ہیں، حضور ﷺ کا ارشاد ہے:

أَلَا إِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ أَلَا وَهِيَ الْقَلْبُ (بخاری، مسلم)

ترجمہ: غور سے سن لو! کہ بے شک آدمی کے بدن میں گوشت کا ایک ٹکڑا ہے جب وہ صحیح ہو جاتا ہے تو تمام بدن صحیح ہو جاتا ہے اور جب وہ بگڑ جاتا ہے تو تمام بدن تباہ ہو جاتا ہے، سن لو! وہ دل ہے (ترجمہ ختم)

اسی لئے تمام علماء و فقہاء کا اس پر اتفاق رہا ہے کہ برے اخلاق سے بچنا اور اچھے اخلاق کا پیدا کرنا ہر عاقل بالغ مسلمان پر فرض ہے (ثانی)

اپنے اندر اخلاقی حمیدہ (یعنی اچھے اخلاق) پیدا کرنے اور اخلاقی رذیلہ (یعنی برے اخلاق) سے اپنے باطن کو پاک و صاف کرنے کو اصلاحِ نفس یا تزکیہ نفس اور تزکیہ اخلاق یا تہذیب اخلاق بھی کہا جاتا ہے۔

اور اگرچہ اپنے اندر اچھے اخلاق کے پیدا کرنے اور اپنے آپ کو برے اخلاق سے پاک کرنے کے لئے عادتاً کسی رہبر اور شیخ کامل کا انتخاب ضروری ہے، تاہم اچھے اور برے اخلاق کا علم حاصل کرنا ہر مسلمان کو ویسے بھی ضروری ہے۔

اور ہماری بول چال میں آج کل خوش اخلاقی اس کو کہا جاتا ہے کہ دوسرے کے ساتھ اچھے طریقہ سے پیش آیا جائے اور دوسرے کے ساتھ اچھا سلوک و برتاؤ کیا جائے، اور اس کے برعکس دوسرے کے ساتھ غلط برتاؤ اور برا سلوک کرنے کو بد اخلاقی کہا جاتا ہے، یہ دراصل اچھے اور برے اخلاق کی پوری حقیقت نہیں، اچھے اور برے اخلاق کی حقیقت پیچھے ذکر کی جا چکی ہے۔

مگر آج کل اخلاق نام صرف چا پلوسی؛ خوشامد اور میٹھی باتیں کرنے کا رہ گیا ہے، خواہ باطنی اخلاق کتنے ہی گندے کیوں نہ ہوں۔

البتہ اتنی بات ضرور ہے کہ جب انسان کے اخلاق درست ہو جاتے ہیں، تو وہ دوسروں کے ساتھ اچھا سلوک و برتاؤ اختیار کرتا ہے، اور برے اخلاق کی صورت میں دوسروں کے ساتھ برا سلوک و برتاؤ کرتا ہے، گویا کہ باطن کے اخلاق اچھے و برے ہونے کا ظہور ظاہری اعمال کے ذریعہ سے بھی ہوتا ہے، بشرطیکہ کوئی فاسد اور نفسانی غرض نہ ہو، ورنہ اس کو ظاہری رواداری اور چا پلوسی وغیرہ قرار دیا جائے گا۔

جیسا کہ کسی نے کہا ہے: ے

الہی آبرور کھنا بڑا نازک زمانہ ہے دلوں میں خار رکھتے ہیں بظاہر دوستانہ ہے بزرگانِ دین نے قرآن و حدیث کی روشنی میں اچھے اور برے اخلاق کو جمع فرما دیا ہے، اور ان پر مفصل و مدلل کلام فرمایا ہے۔

آگے اچھے اور برے اخلاق کو الگ الگ کر کے ان کی ضروری تشریح اور تفصیل پیش کی جاتی ہے۔ پہلے ان شاء اللہ تعالیٰ اخلاقی حمیدہ (یعنی اچھے اخلاق) کا ذکر کیا جائے گا، اور اس کے بعد اخلاقی رذیلہ (یعنی برے اخلاق) کا ذکر کیا جائے گا۔

اللہ تعالیٰ حق بات کرنے اور سمجھنے اور عمل کرنے اور دوسروں تک صحیح طریقہ پر پہنچانے کی توفیق عطا فرمائیں۔ آمین

اخلاقِ حمیدہ

یعنی اچھے اخلاق

اخلاقِ حمیدہ کو اخلاقِ حسنہ بھی کہا جاتا ہے، جس سے مراد اچھے اخلاق ہیں، ان کا تعلق انسان کے دل کے ساتھ ہے، اخلاقِ حمیدہ سے اپنے دل کو مزین و آراستہ کیا جاتا ہے۔ پہلے اچھے اخلاق کا ذکر کیا جاتا ہے، جن کے بعد برے اخلاق کا ذکر کیا جائے گا۔

اخلاص

اخلاقِ حمیدہ و حسنہ میں سے ایک حسنِ خلقِ اخلاص ہے، جس کے مقابلہ میں ریا کی بدخلقی ہے، جس کا ذکر آگے اخلاقِ رذیلہ میں آئے گا۔

اخلاص کا مطلب ہے کہ کسی بھی عمل کو انجام دیتے وقت اپنے دل میں صرف اللہ تعالیٰ کے قرب و رضا کا قصد و ارادہ کرنا اور مخلوق کی خوشنودی اور رضا مندی، یا اپنی کسی نفسانی خواہش کو شامل نہ ہونے دینا، چاہے کیسا ہی نیک کام ہو اور چاہے ذرا سا بھی کام ہو مگر اخلاص کے ساتھ ہو تو اس کو اللہ تعالیٰ قبول فرماتے ہیں اور برکت عطا فرماتے ہیں۔

عمل میں جس قدر اخلاص زیادہ ہوگا اسی قدر ثواب بڑھتا جائے گا۔

قرآن مجید میں اور بہت سی احادیث میں مسلمانوں کو اس بات کی تعلیم دی گئی ہے کہ وہ اپنے اعمال میں اخلاص پیدا کریں یعنی جو بھی نیکی کا کام کریں، صرف اللہ تعالیٰ کو راضی اور خوش کرنے کی نیت سے کریں، اللہ تعالیٰ کے علاوہ کسی دوسرے شخص کو راضی اور خوش کرنے کے لئے اگر کوئی عمل کیا جائے تو یہ بہت بڑا گناہ ہے،

چنانچہ اللہ تعالیٰ کا ارشاد ہے:

وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ (سورہ بینۃ آیت نمبر ۵)

یعنی ان کو صرف اور صرف یہ حکم دیا گیا ہے کہ وہ اللہ تعالیٰ کی اخلاص کے ساتھ عبادت کریں دین کو اس کے لئے خالص کرتے ہوئے، یکسو ہو کر (ترجمہ ختم) ایک حدیث مبارکہ میں ہے کہ:

إِنَّ اللَّهَ لَا يَقْبَلُ مِنَ الْعَمَلِ إِلَّا مَا كَانَ لَهُ خَالِصًا وَابْتِغَىٰ بِهِ وَجْهَهُ (سنن نسائی، کتاب الجہاد، من غزایتمس الاجر والذکر)

ترجمہ: ”اللہ تعالیٰ صرف اسی عمل کو قبول فرماتے ہیں جو صرف اللہ تعالیٰ کو راضی کرنے کے لئے کیا گیا ہو اور اس میں صرف اللہ تعالیٰ کی خوشنودی مقصد ہو“ (ترجمہ ختم) اور حضرت فضیل بن عیاض فرماتے ہیں:

إِنَّ الْمَلَّةَ تَعَالَى لَا يَقْبَلُ مِنَ الْعَمَلِ إِلَّا مَا كَانَ خَالِصًا، وَلَا يَقْبَلُهُ إِذَا كَانَ خَالِصًا لَهُ إِلَّا عَلَى السُّنَّةِ (شعب الایمان للبیہقی)

ترجمہ: ”اللہ تعالیٰ صرف اسی عمل کو قبول فرماتے ہیں جو اخلاص کے ساتھ ہو، اور اخلاص والا عمل بھی اس وقت تک قبول نہیں فرماتے، جب تک سنت کے مطابق نہ ہو“ (ترجمہ ختم) اس سے معلوم ہوا کہ جس طرح عمل کا شریعت کے مطابق ہونا ضروری ہے، اسی طرح اخلاص کے ساتھ ہونا بھی ضروری ہے۔ ۱۔
اخلاص کے پیدا کرنے کا طریقہ اپنے اندر سے ریا کاری، اور تکبر کو نکالنا ہے کہ کوئی کام دنیا کی رضا اور لوگوں کو خوش کرنے کے لئے نہ کیا جائے۔

۱۔ وَإِنَّمَا يَتَمُّ ذَلِكَ بِأَمْرَيْنِ: أَحَدُهُمَا: أَنْ يَكُونَ الْعَمَلُ فِي ظَاهِرِهِ عَلَى مَوَافَقَةِ السُّنَّةِ، وَهَذَا هُوَ الَّذِي تَضَمَّنَهُ حَدِيثُ عَائِشَةَ (مَنْ أَحْدَثَ فِي أَمْرِنَا مَا لَيْسَ مِنْهُ فَهُوَ رَدٌّ) وَالثَّانِي: أَنْ يَكُونَ الْعَمَلُ فِي بَاطِنِهِ يُقْصَدُ بِهِ وَجْهَ اللَّهِ -عز وجل-، كَمَا تَضَمَّنَهُ حَدِيثُ عُمَرَ (: (الْأَعْمَالُ بِالنِّيَّاتِ) . وَقَالَ الْفَضِيلُ فِي قَوْلِهِ تَعَالَى: (لِيَبْلُوَكُمْ أَيُّكُمْ أَحْسَنُ عَمَلًا)، قَالَ: أَخْلَصُهُ وَأَصْوَبُهُ. وَقَالَ: إِنَّ الْعَمَلَ إِذَا كَانَ خَالِصًا، وَلَمْ يَكُنْ صَوَابًا، لَمْ يَقْبَلْ، وَإِذَا كَانَ صَوَابًا، وَلَمْ يَكُنْ خَالِصًا، لَمْ يَقْبَلْ حَتَّى يَكُونَ خَالِصًا صَوَابًا، قَالَ: الْخَالِصُ إِذَا كَانَ لِلَّهِ -عز وجل-، وَالصَّوَابُ إِذَا كَانَ عَلَى السُّنَّةِ. وَقَدْ دَلَّ عَلَى هَذَا الَّذِي قَالَهُ الْفَضِيلُ قَوْلُ اللَّهِ -عز وجل-: (فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا). وَقَالَ بَعْضُ الْعَارِفِينَ: إِنَّمَا تَفَاضَلُوا بِالْإِرَادَاتِ، وَلَمْ يَتَفَاضَلُوا بِالصُّومِ وَالصَّلَاةِ (جامع العلوم والحکم لابن رجب، الحديث الاول، انما الاعمال بالنيات)

صبر

انسان کے اندر دو قوتیں ایسی ہیں، کہ ان میں سے ایک قوت اُس کو دین پر ابھارتی ہے، اور دوسری قوت نفسانی خواہشات پر ابھارتی ہے۔ دین پر ابھارنے والی قوت کو نفسانی خواہشات ابھارنے والی قوت پر غالب کر دینے کا نام صبر ہے۔ انسان کو جو حالتیں پیش آتی ہیں خواہ وہ اختیاری ہوں یا غیر اختیاری وہ دو طرح کی ہوتی ہیں یا تو وہ طبیعت کے موافق ہوتی ہیں یا طبیعت کے خلاف۔ اگر وہ حالت طبیعت کے موافق نہ ہو بلکہ نفس کو ان سے گرائی اور ناگواری ہوتی ہو مثلاً حرام و ناجائز سے رکنا تو ایسی حالت کو یہ سمجھنا کہ اس میں اللہ تعالیٰ نے میری کوئی مصلحت رکھی ہے اور شکایت نہ کرنا۔ اور اگر وہ کوئی حکم ہے تو اس پر مضبوطی سے قائم رہنا اور اگر وہ کوئی مصیبت ہے تو مضبوطی سے اس کو سہارنا اور پریشان نہ ہونا صبر کہلاتا ہے۔

صبر کے ذریعہ سے اللہ تعالیٰ کا قرب و معیت اور مدد حاصل ہوتی ہے۔

چنانچہ قرآن مجید میں ارشاد ہے:

يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ . إِنَّ اللَّهَ مَعَ الصَّابِرِينَ (سورہ بقرہ ۱۵۳)

ترجمہ: اے ایمان والو! صبر اور نماز سے سہارا (اور مدد) حاصل کرو بلاشبہ (حق تعالیٰ ہر طرح سے) صبر کرنے والوں کے ساتھ رہتے ہیں (ترجمہ ختم)

اور ایک مقام پر ارشاد ہے:

إِنَّمَا يُوفَّى الصَّابِرُونَ أَجْرَهُمْ بِغَيْرِ حِسَابٍ (سورہ زمر آیت ۱۰)

ترجمہ: صبر کرنے والوں کو ان کا اجر بغیر حساب کے بھرپور دیا جائے گا (ترجمہ ختم)

قرآن مجید میں ستر سے زیادہ مقامات پر صبر کا ذکر آیا ہے، جس سے صبر کی اہمیت کا اندازہ لگایا جاسکتا ہے۔

اور حدیث شریف میں ہے کہ:

”أَلَا يَمَانُ نَصْفَانِ فَنَصْفٌ فِي الصَّبْرِ وَنَصْفٌ فِي الشُّكْرِ“ (بیہقی فی الشعب)

ترجمہ: ”ایمان کے دو حصے ہیں؛ آدھا حصہ تو صبر ہے اور آدھا حصہ شکر ہے“ (ترجمہ ختم)

یعنی ایمان کی صحت اور سلامتی دو چیزوں پر موقوف ہے ایک صبر کرنے پر اور دوسرے شکر کرنے پر۔

اور ایک حدیث میں حضور ﷺ کا ارشاد ہے:

وَمَا أُعْطِيَ أَحَدٌ عَطَاءً خَيْرًا وَأَوْسَعَ مِنَ الصَّبْرِ (بخاری)

ترجمہ: اور کسی کو کوئی نعمت صبر سے زیادہ خیر اور وسعت والی عطا نہیں کی گئی (ترجمہ ختم)

مطلب یہ ہے کہ صبر سب نعمتوں میں زیادہ خیر اور وسعت والی نعمت ہے۔

اور اس کی وجہ یہ ہے کہ صبر کی نعمت کے ہوتے ہوئے انسان کبھی تنگ نہیں پڑتا، اور اس کی زندگی پرسکون اور پُر عیش گزرتی ہے۔

چنانچہ حضرت عمر رضی اللہ عنہ فرماتے ہیں:

وَجَدْنَا خَيْرَ عَيْشِنَا بِالصَّبْرِ (بخاری)

یعنی ہم نے بہترین عیش صبر کے ساتھ پایا ہے (ترجمہ ختم) ۱۔

صبر کی نعمت حاصل کرنے کا طریقہ یہ ہے کہ انسان اللہ تعالیٰ کی نعمتوں کو بار بار سوچا کرے، اور ان کا دل و زبان سے شکر ادا کیا کرے۔

اور جو کام بھی انسان کی مرضی، چاہت اور سوچ کے خلاف ہو انسان اس پر

”إِنَّا لِلَّهِ وَإِنَّا إِلَيْهِ رَاجِعُونَ“

پڑھ لیا کرے اور اللہ تعالیٰ کے فیصلے اور مرضی پر راضی ہو جایا کرے۔

صبری کشایدِ در کام جاں کہ جز صابری نیست مفتاحِ آں

(صبر ہی زندگی کے مقاصد کا دروازہ کھولتی ہے۔ صبر کے علاوہ اس دروازے کی کوئی چابی نہیں ہے)

۱۔ قولہ بالصبر کذا هو بالباء الموحدة وفي رواية الكشميهني بحذف الباء فيكون منصوبا بنزع الخافض وقال بعضهم والأصل في الصبر والباء بمعنى في. قلت لا يحتاج إلى هذا والباء على حالها للإلصاق أي وجدنا ملتصقا بالصبر ويجوز أن تكون للاستعانة. وهذا الأثر رواه أحمد في (كتاب الزهد) بسند صحيح عن مجاهد قال عمر رضي الله تعالى عنه وجدنا خير عيشنا الصبر (عمدة القاری، کتاب الرقاق، باب الصبر عن محارم الله)

شکر

اللہ تعالیٰ کا ارشاد ہے:

وَأَشْكُرُوا لِلّٰهِ (سورہ بقرہ آیت نمبر ۱۵۲) ”یعنی تم میرا شکر کیا کرو“

جو حالت طبعیت کے موافق ہو اس کو دل سے اللہ تعالیٰ کی نعمت سمجھنا اور اس پر خوش ہونا اور اپنی حیثیت سے اس کو زیادہ سمجھنا اور زبان سے اللہ تعالیٰ کی تعریف کرنا اور اس نعمت کو گناہوں میں استعمال نہ کرنا شکر ہے۔

شکر کے آدھا ایمان ہونے کی حدیث پہلے گزر چکی ہے، اور قرآن مجید میں اللہ تعالیٰ کا ارشاد ہے:

لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ (سورہ ابراہیم آیت ۷)

اگر تم شکر کرو گے تو میں تمہیں اور دوں گا اور اگر ناشکری کرو گے تو (یاد رکھیں) میرا عذاب سخت ہے

مطلب یہ ہے کہ شکر کرنے کے نتیجہ میں جسمانی، روحانی، دنیاوی و اخروی ہر قسم کی نعمتوں میں زیادتی اور ترقی ہوتی ہے اور ناشکری کے نتیجہ میں موجودہ نعمتوں میں کمی کر دی جاتی ہے اور انسان کو نعمتوں اور رحمتوں سے محروم کر دیا جاتا ہے۔

اپنے اندر شکر پیدا کرنے کا طریقہ یہ ہے کہ اللہ تعالیٰ کی نعمتوں کو بار بار سوچا اور یاد کیا کرے اور ہر نعمت کو اس کی طرف سے جانے۔ اور کثرت سے یا کم از کم صبح و شام ان کلمات کو پڑھا کرے:

اَللّٰهُمَّ لَكَ الْحَمْدُ وَلَكَ الشُّكْرُ ۱

اور اپنے اوپر اللہ تعالیٰ کی بے شمار نعمتوں کو کسی نہ کسی طرح یاد کرتا رہا کرے۔

ہر وہ جائز بات جس سے خوشی یا آرام حاصل ہو اس پر شکر کرنے کی عادت ڈالنی چاہئے مثلاً اچھا کھانا سامنے آئے یا ہوا اچھی لگے یا بچہ کھیلتا ہوا اچھا لگے وغیرہ وغیرہ، اس سے دنیا میں سکون حاصل ہوگا اور آخرت میں ثواب۔ اور اس کے نتیجہ میں ان شاء اللہ تعالیٰ رفتہ رفتہ اللہ تعالیٰ کی محبت پیدا ہوگی اور شکر کا درجہ حاصل ہو جائے گا۔

۱۔ مَنْ قَالَ حِينَ يُصْبِحُ اَللّٰهُمَّ مَا اَصْبَحَ بِيْ مِنْ نِّعْمَةٍ فَمِنْكَ وَحَدَّكَ لَا شَرِيْكَ لَكَ فَالَكَ الْحَمْدُ وَلَكَ الشُّكْرُ فَقَدْ اَدَّى شُكْرَ يَوْمِهِ وَمَنْ قَالَ مِثْلَ ذَلِكَ حِينَ يُمَسِّي فَقَدْ اَدَّى شُكْرَ لَيْلَتِهِ (ابوداؤد)

تواضع و عاجزی

عاجزی جسے تواضع بھی کہا جاتا ہے، اس کی حقیقت یہ ہے کہ اپنے آپ کو دل سے کمتر و حقیر سمجھے، اپنے کورفت کا اہل نہ سمجھے اور سچ مچ اپنے کو مٹانے کا قصد کرے۔
عاجزی و تواضع کے مقابلہ میں تکبر اور عجب کی بدخلقی ہے، جس کا ذکر آگے اخلاقِ رذیلہ میں آئے گا اللہ تعالیٰ کا ارشاد ہے:

وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرَحًا. إِنَّ اللَّهَ لَا يُحِبُّ كُلَّ مُخْتَالٍ فَخُورٍ. وَاقْصِدْ فِي مَشْيِكَ وَاعْضُضْ مِنْ صَوْتِكَ (سورۃ لقمان آیت نمبر ۱۸، ۱۹)

(حضرت لقمان علیہ السلام نے یہ نصیحت کی کہ بیٹا) لوگوں سے اپنا رخ نہ پھیر، اور زمین پر اترا کر نہ چل بے شک اللہ تعالیٰ کسی تکبر کرنے والے اور فخر کرنے والے کو پسند نہیں کرتے اور اپنی رفتار میں اعتدال اختیار کر (یعنی بے تکلف اور متوسط رفتار تواضع و سادگی کے ساتھ اختیار کر) اور (بولنے میں) اپنی آواز کو پست کر (یعنی گفتگو میں بھی عاجزی اور تواضع اختیار کر) (ترجمہ ختم)

ایک حدیث میں ہے کہ:

”طُوبَى لِمَنْ تَوَاضَعَ فِي غَيْرِ مَنْقَصَةٍ الْخ“ (طبرانی فی الکبیر والبیہقی فی السنن)
ترجمہ: اُس شخص کے لئے خوشی ہی خوشی ہے (ناکامی نہیں) جس نے تواضع اختیار کی (ترجمہ ختم)

اس مبارک حدیث سے معلوم ہوا کہ عاجزی و تواضع اختیار کرنے والے کو کبھی بھی ناکامی نہیں ہوتی بلکہ ہمیشہ اللہ تعالیٰ کی جانب سے خوشی حاصل رہتی ہے۔
حضور ﷺ نے ارشاد فرمایا کہ:

أَلَا أُخْبِرُكُمْ بِأَهْلِ الْجَنَّةِ كُلُّ ضَعِيفٍ مُتَضَعِّفٍ لَوْ أَقْسَمَ عَلَى اللَّهِ لَا بَرَّةَ
أَلَا أُخْبِرُكُمْ بِأَهْلِ النَّارِ كُلُّ غَوَّاطٍ مُسْتَكْبِرٍ (بخاری، مسلم)

ترجمہ: کیا میں تمہیں جنت والوں کے بارے میں نہ بتا دوں، ہر کمزور اور متواضع ہے کہ اگر وہ اللہ تعالیٰ کے بھروسہ پر کوئی قسم اٹھالے، تو اللہ تعالیٰ اس کو ضروری پوری فرماتے ہیں، کیا میں تمہیں جہنم والوں کی خبر نہ دے دوں، ہر جھگڑالو، ہٹ دھرم اور متکبر ہے (ترجمہ ختم) ۱۔

ایک حدیث مبارکہ میں عاجزی و تواضع کی اہمیت اور فضیلت اس طرح بیان کی گئی ہے:

مَنْ تَوَاضَعَ لِلَّهِ دَرَجَةً رَفَعَهُ اللَّهُ دَرَجَةً حَتَّى يَجْعَلَهُ فِي عِلِّيِّينَ وَمَنْ تَكَبَّرَ عَلَى اللَّهِ دَرَجَةً وَضَعَهُ اللَّهُ دَرَجَةً حَتَّى يَجْعَلَهُ فِي أَسْفَلِ السَّافِلِينَ (مسند احمد)

ترجمہ: جو شخص اللہ تعالیٰ کو راضی کرنے کے لئے تواضع و عاجزی اختیار کرتا ہے اللہ تعالیٰ اس کا درجہ بلند فرما دیتے ہیں یہاں تک کہ اُسے اعلیٰ علیین میں پہنچا دیتے ہیں اور جو کوئی تکبر کرتا ہے تو اللہ تعالیٰ اس کا ایک درجہ گھٹا دیتے ہیں یہاں تک کہ اُسے اسفل السافلین میں پہنچا دیتے ہیں (ترجمہ ختم)

نیز اتفاق کی جڑ تواضع ہے جن دو شخصوں میں تواضع ہوگی ان میں نا اتفاقی نہیں ہو سکتی، تواضع میں جذب اور کشش کی خاصیت ہے متواضع کی طرف خود بخود کشش ہوتی ہے بشرطیکہ صحیح تواضع ہو۔ تواضع اور عاجزی جس کو فروتنی بھی کہتے ہیں کا اصل مرکز انسان کا دل ہے، اصل اور حقیقی تواضع تو دل ہی میں ہوتی ہے، اعضاء سے تو صرف اس کا اظہار ہوتا ہے۔

۱۔ والمراد بالضعيف من نفسه ضعيفة لتواضعه وضعف حاله في الدنيا والمستضعف المحتقر لخموله في الدنيا (فتح الباری، لابن حجر، باب عتل بعد ذلک زنیم)

متضعف روی بکسر العین اى متواضع متذلّل خامل و بفتحها. اى يستضعفه الناس ويحتقرونه ويجيرون ثنا عليه لضعف حاله في الدنيا. عتل بضم العين والتاء وهو الجافي الشديد الخصومة بالباطل. جواظ بفتح الجيم وتشديد الواو وإعجام الظاء وهو الجموع المنوع (الديباج للسيوطي تحت حديث رقم ۲۸۳۹)

قولہ لو أقسم اى لو حلف يميننا طمعا في كرم الله بإبراره لأبره وقيل معناه لو دعاه لأجابه..... والمراد أن أغلب أهل الجنة هؤلاء كما أن أهل النار هؤلاء وليس المراد الاستيعاب في الطرفين وحاصله أن كل ضعيف من أهل الجنة ولا يلزم العكس وكذلك أهل النار (عمدة القارى، كتاب الايمان والنذور، باب قول الله تعالى وأقسموا بالله جهد أيمانهم)

اگر دل میں عاجزی اور تواضع ہونے کی وجہ سے اعضاء سے خود بخود بلا تکلف تواضع کا اظہار ہو تو یہ حقیقی اور اصلی تواضع کا اثر ہے۔

اور اگر دل میں تکبر ہو مگر ظاہری اعضاء سے بتکلف تواضع کا اظہار کیا جائے تو یہ مصنوعی اور بناوٹی تواضع ہے، اور جس تواضع کی فضیلت و تاکید شریعت نے بیان کی ہے وہ حقیقی تواضع ہے نہ کہ رسمی اور مصنوعی تواضع، جیسا کہ بعض لوگ ظاہر میں اپنے آپ کو کمتر، حقیر و فقیر، ناکارہ اور سیاہ کار وغیرہ کہتے ہیں اور ساتھ ہی دل سے دوسروں کو اپنے سے حقیر و کمتر بھی سمجھتے ہیں۔

لہذا تواضع کی حقیقت اور اصلیت کو حاصل کرنے کی کوشش کرنی چاہئے، ایسا نہ ہو کہ صرف ظاہری طور پر تواضع والی شکل و صورت اختیار کر لی جائے یا پھر اپنے آپ کو متواضع سمجھ کر دوسروں کو اپنے سے کم درجے والا سمجھے، یہ وہ تواضع نہیں جس کی اسلام میں اہمیت اور فضیلت آئی ہے بلکہ یہ درپردہ تکبر اور گناہ ہے۔

اور ایک حدیث میں ہے:

مَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ (مسلم)

ترجمہ: جو کوئی بھی اللہ تعالیٰ کے لئے تواضع اختیار کرتا ہے، اس کو اللہ تعالیٰ بلند فرماتے

ہیں (ترجمہ ختم)

اس حدیث سے معلوم ہو گیا کہ اصل تواضع وہ ہے جو اللہ تعالیٰ کے لئے اختیار کی جائے کیونکہ حدیث میں ”لِلَّهِ“ (اللہ کے لئے) کے الفاظ آئے ہیں، یعنی تواضع اختیار کرنے سے دنیا کی کوئی فاسد غرض نہ ہو، بلکہ اللہ تعالیٰ کا حکم سمجھ کر اپنے آپ کو دل سے کمتر اور حقیر سمجھنا ہو۔

اپنے اندر عاجزی و تواضع پیدا کرنے کا طریقہ یہ ہے کہ:

اپنے آپ کو سب سے کمتر اور حقیر جانے اللہ تعالیٰ کی کبریائی ہر وقت پیش نظر رکھے، اور یہ سوچے کہ اللہ تعالیٰ کو تکبر سے نفرت ہے تو متکبر سے بھی ضرور نفرت ہوگی اور اللہ تعالیٰ تواضع و عاجزی کو پسند فرماتے ہیں تو متواضع کو بھی پسند فرمائیں گے، اور اسی کے ساتھ اپنے عیبوں اور اپنی نالائقیوں کو سوچتا رہا کرے، اور دوسروں کی اچھائیوں اور بھلائیوں پر نظر رکھا کرے۔

محبت و شوق

اپنے دل میں اللہ تعالیٰ اور آخرت کی محبت پیدا کرنا بھی اچھے اخلاق میں سے ایک خلق ہے۔ اور اس کے مقابلہ میں دنیا وغیرہ کی محبت بد خلقی کا مرض ہے، جس کا ذکر آگے اخلاقِ رذیلہ میں آئے گا۔

اللہ تعالیٰ کا ارشاد ہے:

يُحِبُّهُمْ وَيُحِبُّونَهُ (سورة مائدة آیت نمبر ۵۴)

ترجمہ: ”اللہ تعالیٰ ان سے محبت رکھتا ہے اور وہ اللہ تعالیٰ سے محبت رکھتے ہیں“ (ترجمہ ختم) اور دوسری جگہ ارشاد ہے:

وَالَّذِينَ آمَنُوا أَشَدُّ حُبًّا لِلَّهِ (سورة بقرہ آیت نمبر ۱۶۵)

ترجمہ: ”یعنی ایمان والے اللہ تعالیٰ سے مضبوط محبت رکھتے ہیں“ (ترجمہ ختم)

اور حضور ﷺ نے فرمایا:

ثَلَاثٌ مَنْ كُنَّ فِيهِ وَجَدَ حَلَاوَةَ الْإِيمَانِ أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ وَأَنْ يَكْرَهُ أَنْ يَعُودَ فِي الْكُفْرِ كَمَا يَكْرَهُ أَنْ يُقْذَفَ فِي النَّارِ (بخاری، باب حلاوة الايمان) ۱

۱۔ حلاوة الإيمان اسی لذتہ و رغبتہ زاد النسائی و طعمہ و اوثرت الحلاوة لأنها أظهر اللذات الحسية وقد ورد إن حلاوة الإيمان إذا دخلت قلبا لا تخرج منه أبدا ففيه إشارة إلى بشارة حسن الخاتمة له وقيل معنى حلاوة الإيمان استلذاذا الطاعات وإيثارها على جميع الشهوات والمستلذات وتحمل المشاق في مرضاة الله ورسوله وتجزع المرات في المصيبات والرضا بالقضاء في جميع الحالات (مرقاۃ، کتاب الايمان)

(حلاوة الايمان) اسی التلذذ بالطاعة وتحمل المشقة فی رضی اللہ ورسولہ وایثار ذلک علی عرض الدنیا و هذا استعارة بالکنایة ثم شبه الإيمان بنحو العسل للجهة الجامعة وهو الالتذاذ فأطلق المشبه وأضاف إليه ما هو من خصائص المشبه به ولوازمه وهو الحلاوة علی جهة التخیيل و ادعی بعض الصوفیة أنها حلاوة حسیة لأن القلب السليم من أمراض الغفلة والهوى یجد طعم الإيمان کذوق الفم طعم العسل یمکن کون الجملة الشرطیة صفة لثلاث فیکون الخبر (فیض القدير تحت رقم حلیث ۳۴۱ ۵)

ترجمہ: ”تین چیزیں جس کے اندر ہوں گی، وہ ایمان کی مٹھاس (اور اس کی لذت) کو پالے گا۔

ایک یہ کہ اللہ اور اس کا رسول اس کو تمام چیزوں سے زیادہ محبوب ہو۔
دوسرے یہ کہ جس آدمی سے بھی محبت رکھے، وہ صرف اللہ کے لیے رکھے۔
اور تیسرے یہ کہ کفر کی طرف لوٹنے کو اس طرح ناپسند کرے، جس طرح آگ میں
رگرنے کو ناپسند کرتا ہے“ (ترجمہ ختم)
ایک حدیث میں حضور ﷺ کا ارشاد ہے:

أَسْأَلُكَ النَّظَرَ إِلَى وَجْهِكَ وَالشُّوقَ إِلَى لِقَائِكَ (نسائی)
ترجمہ: ”یعنی یا اللہ میں آپ سے آپ کے وجہ مبارک کی زیارت اور آپ کی ملاقات
کے شوق کا سوال کرتا ہوں“ (ترجمہ ختم)

اس حدیث سے معلوم ہوا کہ اللہ تعالیٰ سے محبت کا تقاضا یہ ہے کہ اللہ تعالیٰ کی زیارت کا (جو آخرت
میں نیک بندوں کو نصیب ہوگی) اور اللہ تعالیٰ سے ملاقات کا شوق ہو۔
طبیعت کا ایسی چیز کی طرف مائل و راغب ہونا جس سے لذت حاصل ہو، اُسے محبت کہتے ہیں۔
یہی میلان اگر قوی اور مضبوط ہو جاتا ہے تو اس کو عشق کہتے ہیں، اور اللہ تعالیٰ سے زیادہ محبت والی
اور کوئی چیز نہیں، اس لئے اللہ تعالیٰ سے ہی سچی اور قوی محبت رکھنی چاہئے۔
محبت کی دو قسمیں ہیں:

(۱)..... طبعی محبت (۲)..... عقلی محبت

یہاں عقلی محبت سے مراد اپنی عقل کو اور طبعی محبت سے مراد اپنی طبیعت کو آخرت کی طرف متوجہ و مائل
کرنا ہے۔

طبعی محبت اپنے اختیار اور قابو میں نہیں اس کا پیدا ہونا اور باقی رہنا اپنے اختیار سے باہر ہے، نیز غیر
اختیاری چیز قائم دائم بھی نہیں رہتی۔

اس لیے طبعی محبت کا تو اللہ تعالیٰ کی طرف سے حکم نہیں ہے، البتہ عقلی محبت کا پیدا کرنا اور اس کا باقی

رکھنا انسان کے اختیار میں ہے، اور یہ قائم دائم بھی رہتی ہے، اس لئے عقلی محبت کا اللہ تعالیٰ کی طرف سے حکم ہے اور یہ عقلی محبت طبعی محبت سے افضل اور رائج ہے۔

اور اس عقلی محبت کے ساتھ اعمال میں پابندی سے لگا رہے، تو یہی عقلی محبت ایک دن طبعی محبت تک پہنچا دیتی ہے، اور اعمالِ صالحہ کے نتیجے میں حاصل ہونے والی طبعی محبت میں قیام اور دوام بھی ہے، کیونکہ یہ مجاہدہ کے بعد مشاہدہ کا مقام ہے، جس میں شریعت طبعیت بن جاتی ہے، اور شریعت کے اعمال جو مجاہدہ کے مرحلے میں دوا کی حیثیت رکھتے تھے، اب وہ غذا بن جاتے ہیں، اور سیرالی اللہ کے بعد سیر فی اللہ کا مقام وصول گویا کہ حاصل ہو جاتا ہے۔

اللہ تعالیٰ سے محبت پیدا کرنے کا طریقہ یہ ہے کہ اللہ تعالیٰ کے جو ہزاروں اور لاکھوں احسانات و انعامات اپنے اوپر ہیں ان کو سوچا کرے، اور اللہ تعالیٰ کے کمالات و اوصاف کو یاد کیا کرے اور شریعت کے احکام پر عمل کیا کرے، اور یکسوئی سے اللہ تعالیٰ کا ذکر کیا کرے۔

اور ممکن ہو تو اللہ والوں کی صحبت اختیار کیا کرے، ورنہ ان کی تعلیمات کا مطالعہ کیا کرے۔

اس کی برکت سے ان شاء اللہ تعالیٰ، اللہ تعالیٰ کی محبت دل میں پیدا ہو جائے گی۔

اور جب اللہ تعالیٰ کی محبت پیدا ہو جائے گی تو اسی کے ذریعہ اللہ تعالیٰ سے ملاقات کا شوق اور انس بھی پیدا ہو جائے گا، جو کہ بڑی نعمت ہے۔

خوش آں دل کہ دار و متنائے دوست خوش آں کس کہ در بند سودائے دوست

(اس دل کے کیا کہنے جو محبوب حقیقی یعنی حق تعالیٰ کے وصل کا متمنی ہے۔ اس دل کے کیا کہنے جو محبوب حقیقی کے

سودائے عشق میں گرفتار ہے)

خوش آں دل کہ شیدا ست بر روئے دوست خوش آں دل کہ شد منزلیں کوئے دوست

(کیا خوب ہے وہ دل جو اس دوست کے روئے زیبا پر فدا ہے۔ کیا خوب ہے وہ دل کہ یار کے کوچے کے بغیر وہ

کسی منزل پر پڑاؤ ڈالنے کے لئے تیار نہیں)

خوف و خشیت

اللہ تعالیٰ کا ارشاد ہے:

وَخَافُونَ إِنْ كُنْتُمْ مُؤْمِنِينَ (سورة آل عمران آیت ۷۵)

ترجمہ: اور تم مجھ ہی سے ڈرو؛ اگر تم مومن ہو (ترجمہ ختم)

اور ایک مقام پر ارشاد ہے:

وَ احْشَوْنِي (سورة بقرہ آیت نمبر ۱۵۰)

”یعنی مجھ ہی سے ڈرو“

خوف کا مطلب ہے دل میں کسی چیز کا ڈر پیدا ہونا، اور یہاں خوف سے مراد اللہ تعالیٰ کی ناراضگی اور آخرت کے عذاب کا ڈر ہے کہ انسان کو اپنے متعلق ڈر ہو کہ شاید مجھ سے اللہ تعالیٰ ناراض ہوں، اور شاید مجھے آخرت میں عذاب ہو۔ ۱

۱۔ بعض اہل علم حضرات نے خوف و خشیت کو ایک دوسرے کے مترادف یعنی دونوں کو ایک معنی والا قرار دیا ہے، جبکہ بعض حضرات نے خشیت کو خوف کے مقابلہ میں خاص قرار دیا ہے، اور فرمایا ہے کہ خشیت ایسے خوف کو کہا جاتا ہے، جس میں تعظیم موجود ہو، جبکہ خوف کے لئے تعظیم کا ہونا ضروری نہیں، لیکن ظاہر ہے کہ جب بندہ کے خوف کی نسبت اللہ تعالیٰ کی طرف ہوگی، تو اس سے وہی خوف مراد ہوگا؛ جس میں اللہ تعالیٰ کی تعظیم موجود ہو۔

والخوف والخشية مترادفان قال الشيخ أبو حامد في الأحياء الخوف سوط الله تعالى يسوق به عباده إلى المواظبة على العلم والعمل لينالوا بهما رتبة القرب إلى الله تعالى اه فكل خوف لا يورث ما ذكر لم يكن خوفا حقيقا والتحقيق أن الخشية خوف مع التعظيم ولذا جرد عن معنى الخوف وأريد التعظيم في قراءة شاذة إنما يخشى الله من عباده العلماء برفع الجلالة ونصب العلماء (مراقبة، كتاب الجهاد)

أى من الله عز وجل، قال الشيخ زكريا في شرح الرسالة: هو فزع القلب من مكروه يناله أو من محبوب يفوته. وسببه تفكر العبد في المخلوقات كتفكره في تقصيره وإهماله وقلة مراقبته لما يرد عليه، وتفكره فيما ذكره الله عز وجل في كتابه من إهلاك من خالفه وما أعد له في الآخرة، وقد يعبر عن الخوف بالفزع والروع والرهبة والخيفة والخشية. (قال الله تعالى: (وإياي فارهبون) أى خافون خوفاً معه تحرز فيما تأتون وتذرون. (دليل الفالحين، باب الخوف)

اور یہ ڈر مسلمانوں میں ہر ایک کو ہوتا ہے اور اسی کا حکم بھی دیا گیا ہے اور اسی کا بندہ کو مکلف کیا گیا ہے اور یہ ایمان کے لیے شرط ہے۔

رسول اللہ ﷺ نے ارشاد فرمایا:

عَيْنَانِ لَا تَمَسُّهُمَا النَّارُ عَيْنٌ بَكَتْ مِنْ خَشْيَةِ اللَّهِ وَعَيْنٌ بَاتَتْ تَحْرُسُ فِي

سَبِيلِ اللَّهِ (ترمذی عن ابن عباس)

ترجمہ: ”دو آنکھوں کو جہنم کی آگ نہیں چھوئے گی، ایک وہ آنکھ جو اللہ تعالیٰ کے خوف کی وجہ سے روئی، اور دوسری وہ آنکھ جس نے اللہ کے راستے میں پہرہ دیا ہو“ (ترجمہ ختم)

اور ایک حدیث میں ہے:

لَا يَلْجُ النَّارَ رَجُلٌ بَكَى مِنْ خَشْيَةِ اللَّهِ حَتَّى يَعُودَ اللَّبَنُ فِي الضَّرْعِ

(ترمذی عن ابی ہریرۃ وقال حسنٌ صحيحٌ، نسائی،

ترجمہ: جہنم کی آگ میں وہ آدمی داخل نہیں ہوگا، جو اللہ تعالیٰ کے ڈر سے رو یا ہو،

یہاں تک کہ دودھ اپنے تھن میں نہ لوٹ جائے (ترجمہ ختم)

مطلب یہ ہے کہ جس طرح تھن سے دودھ نکلنے کے بعد اس میں واپس لوٹنا مشکل ہے، اسی طرح اللہ تعالیٰ کے ڈر سے رونے والے شخص کا جہنم میں داخل ہونا بھی مشکل ہے۔

مگر یہ بھی یاد رکھنے کی بات ہے کہ اللہ تعالیٰ کے خوف اور خشیت کے ساتھ ساتھ اللہ تعالیٰ سے امید اور حسن ظن بھی رکھنا چاہیے، اور حسبِ قدرت دونوں میں اعتدال ہونا چاہیے، جس کا ذکر آگے ”رجاء و حسن ظن“ کے بیان میں آتا ہے۔

اللہ تعالیٰ کی ناراضگی اور آخرت کے عذاب کا اپنے دل میں خوف پیدا کرنے کا طریقہ یہ ہے کہ اللہ تعالیٰ کی عظمت و بڑائی اور کبریائی اور اس کے قہر اور عذاب کو یاد کیا کرے اور سوچا کرے؛ خاص طور پر کسی گناہ کے موقع پر اُس پر بیان کیے گئے عذاب اور وعیدوں کو یاد کیا کرے۔

انشاء اللہ تعالیٰ اس کے ذریعہ سے ایک نہ ایک دن خوف پیدا ہو جائے گا۔

تَوَكَّلْ

اللہ تعالیٰ کا ارشاد ہے:

وَعَلَى اللَّهِ فَلْيَتَوَكَّلِ الْمُؤْمِنُونَ (سورہ ابراہیم آیت نمبر ۱۱)

ترجمہ: اور ایمان والوں کو اللہ تعالیٰ ہی پر توکل کرنا چاہیے (ترجمہ ختم)

اور ایک مقام پر ارشاد ہے:

قُلْ حَسْبِيَ اللَّهُ عَلَيْهِ يَتَوَكَّلُ الْمُتَوَكِّلُونَ (سورہ زمر آیت ۳۸)

ترجمہ: آپ کہو کہ مجھے اللہ کافی ہے، اور اسی پر بھروسہ کرنے والوں کو بھروسہ کرنا چاہئے

(ترجمہ ختم)

اور ایک مقام پر ارشاد ہے:

وَمَنْ يَتَوَكَّلْ عَلَى اللَّهِ فَهُوَ حَسْبُهُ (سورہ طلاق آیت ۳)

ترجمہ: اور جو شخص اللہ تعالیٰ پر توکل کرتا ہے، تو اللہ تعالیٰ اس کے لئے کافی ہو جاتے

ہیں (ترجمہ ختم)

اور حضور ﷺ نے ارشاد فرمایا کہ:

يَدْخُلُ الْجَنَّةَ مَنْ أَمَتْنِي سَبْعُونَ أَلْفًا بَغَيْرِ حِسَابٍ هُمْ الَّذِينَ لَا يَسْتَرْقُونَ

وَلَا يَتَطَيَّرُونَ وَعَلَى رَبِّهِمْ يَتَوَكَّلُونَ (بخاری) ۱

لا يسترقون أى لا يطلبون الرقية مطلقاً أو بغير الكلمات القرآنية والأسماء الصمدانية ولا يتطيرون أى ولا يتشاءمون بنحو الطير ولا يأخذون من الحيوانات والكلمات المسموعات علامة الشر والخير بل يقولون كما ورد اللهم لا طير إلا طيرك ولا خير إلا خيرك ولا إله غيرك اللهم ولا يأتى بالحسنات إلا أنت ولا يذهب بالسيئات إلا أنت وعلى ربهم يتوكلون أى فى جميع ما يفعلون ويتركون (مرقاة، باب التوكل والصبر)

قوله هم الذين لا يسترقون قال أبو الحسن القابسي يريد بالاسترقاء الذى كانوا يسترقون به فى الجاهلية وأما الاسترقاء بكتاب الله فقد فعله وأمر به وليس بمخرج عن التوكل (عمدة القارى،

﴿بقية حاشيا گلے صفحے پر ملاحظہ فرمائیں﴾

كتاب الطب)

ترجمہ: میری امت میں سے ستر ہزار افراد بغیر حساب کے جنت میں داخل ہو گئے، اور یہ وہ لوگ ہونگے جو نہ تو (خلاف شرع) تعویذ و عملیات کرتے ہیں، اور نہ بدفالی میں مبتلا ہوتے ہیں، اور اپنے رب پر توکل کرتے ہیں (ترجمہ ختم)

توکل کی حقیقت یہ ہے کہ ہر کام کو دل سے اللہ تعالیٰ کے سپرد کر دیں اور ساتھ ہی شرعی اور دنیاوی صحیح تدابیر و اسباب بھی اختیار کریں۔

اللہ تعالیٰ کے احکام کو پورا کرتے جائیں، شریعت کے اصول پیش نظر رکھ کر ہر کام میں اسباب کے ماتحت کوشش کریں، مگر اصل بھروسہ اور اعتماد اللہ تعالیٰ کی ذات پر ہی ہو، نہ کہ دنیا کے اسباب اور تدابیر پر۔

جس طرح اللہ تعالیٰ کی ذات سے نظر ہٹا کر تدابیر پر اصل بھروسہ اور اعتماد کرنا توکل کے خلاف ہے، اسی طرح عام حالات میں تدابیر و اسباب کو بالکل چھوڑ دینا بھی توکل کے خلاف ہے۔

دونوں چیزوں کو اپنے مقام پر رکھنے کا نام توکل ہے۔

توکل کو حاصل کرنے کا طریقہ یہ ہے کہ حق تعالیٰ کی عنایتوں، وعدوں اور اپنی گذشتہ کامیابیوں اور اللہ تعالیٰ کی مہربانیوں کو یاد کیا کرے اور بار بار سوچا کرے۔

اس عمل کو کرتے رہنے سے ان شاء اللہ تعالیٰ توکل کی نعمت حاصل ہو جائے گی۔

﴿گزشتہ صفحے کا نتیجہ حاشیہ﴾

لا یسترقون ولا یکتون لأن الرقية المأذون فیہا ہی ما کانت بما یفہم معنایہ و یجوز شرعاً مع اعتقاد أنها لا تؤثر بذاتها بل بتقدیرہ تعالیٰ والمنہی عنہا ما فقد فیہا شرط من ذلك (فیض القدر للمناوی تحت حدیث رقم ۹۷۶)

لا یسترقون ولا یتطیرون وعلی ربہم یتوکلون لأن العرب کانت تعتقد تأثیرہا وتقصدها دفع المقادیر المکتوبۃ علیہم فطلبوا دفع الأذى من غیر اللہ تعالیٰ وھکذا کان اعتقاد الجاہلیۃ فلا یدخل فی ذلك ما کان بأسماء اللہ وکلامہ ولا من علقہا بذكر تبرک باللہ عالماً أنه لا کاشف إلا اللہ فلا بأس به (فیض القدر للمناوی تحت حدیث رقم ۲۰۰۲)

رضا بر قضا

اللہ تعالیٰ کا ارشاد ہے:

رَضِيَ اللَّهُ عَنْهُمْ وَرَضُوا عَنْهُ (سورہ بینۃ آیت نمبر ۸)

ترجمہ: اللہ اُن سے راضی ہوا اور وہ اللہ سے راضی ہوئے (ترجمہ ختم)

اور رسول اللہ ﷺ نے فرمایا:

مِنْ سَعَادَةِ ابْنِ آدَمَ رِضَاهُ بِمَا قَضَى اللَّهُ لَهُ (ترمذی، مسند احمد)

ترجمہ: آدمی کی سعادت سے ہے راضی رہنا اُس پر جو اس کے لیے اللہ نے مقرر کر دیا

ہے (ترجمہ ختم)

اس حدیث سے رضا بر قضا یعنی اللہ تعالیٰ کے فیصلے پر راضی رہنے کے عمل کا بندے کے لیے سعادت

ہونا معلوم ہوا۔ ۱

رضا کی حقیقت یہ ہے کہ اللہ تعالیٰ کی طرف سے طے شدہ قضا و قدر پر اعتراض نہ کرے نہ دل سے نہ

زبان سے۔

بعض اوقات رضا کا اتنا غلبہ ہوتا ہے کہ تکلیف بھی محسوس نہیں ہوتی۔ پس اگر تکلیف کا احساس بھی

نہ ہو تو وہ طبعی رضا ہے اور اگر تکلیف کا احساس باقی رہے تو عقلی رضا ہے۔ طبعی رضا ایک غیر اختیاری

حالت ہے، جس کا بندہ مکلف نہیں ہے اور عقلی رضا اختیاری چیز ہے، جس کا بندہ مکلف ہے۔

رضاء راصل محبت کے آثار میں سے ہے، جب اللہ تعالیٰ سے سچی محبت پیدا ہوتی ہے، تو رضا کا مقام

بھی حاصل ہو جاتا ہے۔

رضا بر قضا کو حاصل کرنے کا طریقہ یہ ہے کہ یہ سوچا کرے کہ اللہ تعالیٰ کی طرف سے جو کچھ پیش آتا

ہے اس میں بندہ کا فائدہ ہی فائدہ ہے، خواہ مجھے سمجھ آئے یا نہ آئے، اس طرح شکایت و حکایت کا

جذبہ ختم ہو جائے گا اور رضا بر قضا کی نعمت پیدا ہو جائے گی۔

۱۔ فالرضا بالقضاء باب الله الأعظم وهو من بين منازل السائرين موسوم بالمقام الأفخم (مراقبة، باب التوكل والصبر)

تفویض و تسلیم

اللہ تعالیٰ کا ارشاد ہے:

وَأَفْوِضْ أَمْرِي إِلَى اللَّهِ. إِنَّ اللَّهَ بَصِيرٌ بِالْعِبَادِ (سورہ مؤمن آیت نمبر ۴۴)

ترجمہ: اور میں اپنا معاملہ اللہ کو تفویض کرتا ہوں، اللہ تعالیٰ سب بندوں کا نگران ہے (ترجمہ ختم)

اور ایک حدیث میں ہے:

اللَّهُمَّ أَسْلَمْتُ وَجْهِي إِلَيْكَ وَفَوَّضْتُ أَمْرِي إِلَيْكَ (بخاری؛ مسلم)

ترجمہ: اے اللہ میں اپنے آپ کو آپ کے سپرد حوالے کرتا ہوں، اور میں اپنے معاملے کو بھی آپ کے سپرد کرتا ہوں (ترجمہ ختم) ۱

تفویض و تسلیم کی حقیقت یہ ہے کہ دل سے اپنے کو اللہ تعالیٰ کے سپرد کر دیں کہ جو وہ چاہیں تصرف کریں اپنے لئے کوئی حالت تجویز نہ کریں۔

اپنی طرف سے تجاوز یا قائم کر لینا، یہی تمام پریشانیوں کی جڑ ہے اور جب اپنے قائم کردہ نظام و تجویز کے خلاف واقع ہوتا ہے تو سخت تکلیف و بے چینی ہوتی ہے۔

تفویض و تسلیم کو حاصل کرنے کا طریقہ یہ ہے کہ اللہ تعالیٰ کے علاوہ کسی پر نظر نہ رکھیں! تدبیر تو کریں مگر نتیجہ اللہ تعالیٰ کے سپرد کر دیں۔ تفویض کے معنی تدبیر کو چھوڑنے کے نہیں ہیں بلکہ اسکے معنی صرف یہ ہیں کہ اللہ تعالیٰ کے علاوہ کسی پر نظر نہ رکھیں۔

اور جن کاموں میں تدبیر اور تعلق کا کچھ دخل نہیں ان میں تو ابتداء ہی سے تفویض و تسلیم اختیار کریں، اپنے لئے کوئی نظام تجویز نہ کریں۔

۱۔ قولہ وجہت و جہی ألیک ای استسلمت کذا فسرہ و لیس بوجه والأوجه أن یفسر أسلمت ذاتی إلیک منقاداً لک طاعة لحکمک لأن المراد من الوجه الذات قولہ وفوضت من التفویض وهو التسليم (عمدة القاری، باب فضل من بات علی الوضوء)

زُہد

زُہد کہتے ہیں کہ دل کا کسی چیز سے بے رغبت ہونا۔
اور اخلاقی شعبہ کے اعتبار سے زہد نام ہے دنیا کی رغبت چھوڑ کر آخرت کی طرف رغبت کرنے کا،
کیونکہ آخرت دنیا سے بہتر ہے۔ ۱۔
زہد کے مقابلہ میں حبِ دنیا کی بدخلقی ہے، جس کا ذکر آگے اخلاقی رذیلہ میں آتا ہے۔
اللہ تعالیٰ کا ارشاد ہے:

لِكَيْلَا تَأْسَوْا عَلَىٰ مَا فَاتَكُمْ وَلَا تَفْرَحُوا بِمَا آتَاكُمْ (سورہ حدید آیت نمبر ۲۳)
ترجمہ: تاکہ (دنیا کی) جو چیز تم سے جاتی رہے، اس پر (ایسا) رنج نہ کرو (جو آخرت کی
طلب و رغبت میں رُکاوٹ بن جائے) اور تاکہ جو چیز تم کو عطا فرمائی ہے، اس پر اتر آؤ
نہیں (ترجمہ ختم)

زُہد دراصل وہ نور ہے جو اللہ تعالیٰ کی طرف سے بندے کے دل میں ڈالا جاتا ہے جس کی وجہ سے
اس کا سینہ کھل جاتا ہے، اور اس پر یہ بات منکشف اور ظاہر ہو جاتی ہے کہ دنیا کا ساز و سامان مکھی
کے پر سے بھی حقیر ہے اور آخرت ہی پائیدار اور بہتر ہے۔
اور جس وقت یہ نور حاصل ہو جاتا ہے تو اس حقیر دنیا کی آخرت کے مقابلہ میں اتنی بھی وقعت
نہیں رہتی جتنی کہ بیش قیمت جواہر کے مقابلہ میں پھٹے پرانے چیتھڑے کی ہوا کرتی ہے۔
ایک حدیث میں ہے کہ:

أَوَّلُ صَلَاحِ هَذِهِ الْأُمَّةِ بِالْيَقِينِ وَالزُّهْدِ، وَأَوَّلُ فَسَادِهَا بِالْبُخْلِ وَالْأَمَلِ
(شعب الایمان؛ معجم اوسط) ۲

۱۔ الزہد قریب من المحبة والشوق. محمد رضوان

۲۔ قال المنذرى: رواه الطبرانی وفي إسناده احتمال للتحسين (الترغيب والترهيب للمنذرى)
وقال الهيثمي: رواه الطبرانی في الأوسط ورجاله وثقوا على ضعف في بعضهم. (مجمع الزوائد)

ترجمہ: ”اس امت کی پہلی بہتری یقین اور زہد ہے، اور اول خرابی بخل اور لمبی لمبی
انگلیں ہیں“ (ترجمہ ختم)

نیز حضور ﷺ فرماتے ہیں کہ:

كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ (بخاری عن ابن عمر)
ترجمہ: آپ دنیا میں اس طرح رہو، جس طرح اجنبی ہو یا راستہ سے گزرنے والے
(ترجمہ ختم) ۱

اور ایک حدیث میں ہے:

ارْهَدْ فِي الدُّنْيَا يُحِبَّكَ اللَّهُ وَارْهَدْ فِيمَا فِي أَيْدِي النَّاسِ يُحِبُّوكَ (ابن
ماجة عن سهل بن سعد) ۲

ترجمہ: تم دنیا میں زہد (یعنی دنیا سے بے رغبتی اور آخرت کی رغبت) کو اختیار کرو، تم
سے (اس کے نتیجے میں) اللہ تعالیٰ محبت فرمائیں گے، اور جو لوگوں کے ہاتھ میں (مال
و دولت ہے: اس سے زہد (یعنی بے رغبتی واستغناء) اختیار کرو، تو لوگ تم سے محبت
کرنے لگیں گے (ترجمہ ختم)

دنیا کے مال و دولت اور عہدوں سے بے رغبتی کرنے کے نتیجے میں لوگوں کے محبت کرنے کی وجہ یہ
ہے کہ جب وہ دیکھتے ہیں کہ یہ ہماری دنیا میں مداخلت نہیں کرتا تو وہ ایسے شخص سے بغض و عناد نہیں

۱ کن فی الدنیا کانک غریب ای لا تمل إليها فانک مسافر عنها إلى الآخرة فلا تتخذها وطنا ولا
تألف بمستلذاتها واعتزل عن الناس ومخالطتهم فانک تفارقهم ولزم يدک اللّازم ولا تحدث
نفسک بطول البقاء فیها ولا تتعلّق بما لا یتعلّق به الغریب فی غیر وطنه ولا تشتغل فیها بما لا
یشتغل به الغریب الذی یرید الذهاب إلى أهله ووطنه وأما حدیث حب الوطن من الإیمان فموضوع
وإن کان معناه صحیحاً لا سیما إذا حمل علی أن المراد بالوطن الجنة فإنها المسکن الأول أو عابر
سبیل أو فیہ للتخیر والإباحة والأحسن أن تكون بمعنى بل شبه الناسک السالک بالغریب الذی
لیس له مسکن یاویہ ثم ترقی وأضرب عنه بقوله أو عابر سبیل لأن الغریب قد یسکن فی بلاد الغربة
ویقیم فیها بخلاف عابر السبیل القاصد للبلد الشاسع (مرفقة، کتاب الجنائر، باب تمنی الموت)
۲ و جملة القول أن الحدیث صحیح بهذا الشاهد المرسل، و الطرق الموصولة المشار إليها .

و الله أعلم (السلسلة الصحيحة تحت حدیث رقم ۹۴۴ للالبانی)

رکھتے۔ ۱

حضرت ابوذر رضی اللہ عنہ نے اپنے بعض احباب کی طرف یہ تحریری پیغام بھیجا تھا کہ:
 فَإِنِّي أَوْصِيكَ بِتَقْوَى اللَّهِ، وَالزُّهْدِ فِي الدُّنْيَا، وَالرَّغْبَةِ فِيمَا عِنْدَ اللَّهِ،
 فَإِنَّكَ إِذَا فَعَلْتَ ذَلِكَ أَحَبَّكَ اللَّهُ لِرَغْبَتِكَ فِيمَا عِنْدَهُ، وَأَحَبَّكَ
 النَّاسُ لِتَرْكِكَ لَهُمْ دُنْيَاهُمْ وَالسَّلَامُ (شعب الایمان)

ترجمہ: میں تمہیں اللہ تعالیٰ سے تقویٰ اختیار کرنے کی وصیت کرتا ہوں، اور دنیا میں زہد
 اختیار کرنے کی اور جو اللہ تعالیٰ کے پاس ہے، اُس کی رغبت کی وصیت کرتا ہوں؛ جب
 آپ یہ عمل کر لیں گے، تو اللہ تعالیٰ آپ کی رغبت کے لیے آپ کے لیے اُس چیز کو پسند
 فرمائیں گے، جو اللہ تعالیٰ کے پاس ہے، اور لوگ آپ سے محبت کریں گے، آپ کے
 اُن کی دنیا کو چھوڑنے کی وجہ سے۔ فقط والسلام“ (ترجمہ ختم)

زہد کے حاصل کرنے کا طریقہ یہ ہے کہ دنیا کے عیبوں اور کمزوریوں اور دنیا کے نقصانوں اور
 دنیا و مافیہا کے فناء ہونے کو اور اس کے مقابلہ میں آخرت کے فوائد و منافع اور آخرت اور اس کی
 نعمتوں کے باقی اور قائم و دائم رہنے کو یاد کیا کرے اور سوچا کرے۔

دلا گر قناعت بدست آوری در اقلیم راحت کنی سروری

(اے دل اگر تو قناعت کی دولت کو پالے۔ تو سکھ و راحت کی سلطنت کا بادشاہ بن جائے گا)

ندارد خردمند از فقر عار کہ باشد نبی راز فقر افتخار

(عقل مند آدمی فقر و غربت سے عار نہیں کرتا، کیونکہ نبی علیہ السلام نے فقر کو اپنے لئے سرمایہ فخر قرار دیا ہے)

۱۔ قال ازهد فی الدنیا ای بترک حبها والإعراض عن زوائدها والإقبال علی الآخرة وعوائدها
 یحبک الله ای لعدم محبتک عدو الله تعالی وهو بفتح الموحدة المشددة للجزم علی جواب
 الأمر وقیل مرفوع علی الاستئناف وازهد فیما عند الناس ای من المال والجاه یحبک الناس
 لترکک محبوبهم وعدم المزاحمة علی مطلوبهم (مراقبة، کتاب الرقاق)

رجا و حسن ظن

اللہ تعالیٰ کا ارشاد ہے:

لَا تَقْنَطُوا مِنْ رَحْمَةِ اللَّهِ (سورہ زمر آیت نمبر ۵۳)

ترجمہ: اللہ تعالیٰ کی رحمت سے نا اُمید مت ہو (ترجمہ ختم)

اور دوسرے مقام پر ارشاد ہے:

لَا تَأْيِسُوا مِنْ رَوْحِ اللَّهِ. إِنَّهُ لَا يَأْيِسُ مِنْ رَوْحِ اللَّهِ إِلَّا الْقَوْمُ الْكَافِرُونَ

(سورہ یوسف آیت نمبر ۸۷)

ترجمہ: نا اُمید مت ہو، اللہ کے فضل (اور اس کی رحمت) سے، بے شک اللہ کے فضل

(اور اس کی رحمت) سے صرف کافر لوگ ہی نا اُمید ہوتے ہیں (ترجمہ ختم)

اور ایک حدیث میں ہے کہ:

لَا يَمُوتَنَّ أَحَدُكُمْ إِلَّا وَهُوَ يُحْسِنُ الظَّنَّ بِاللَّهِ عَزَّ وَجَلَّ (مسلم؛ ابوداؤد؛ ابن حبان)

ترجمہ: ”تم میں سے کسی کو موت نہ آئے مگر اس حال میں کہ وہ اللہ تعالیٰ سے اچھا گمان

رکھتا ہو“ (ترجمہ ختم)

اس قسم کی احادیث سے معلوم ہوتا ہے کہ اللہ تعالیٰ کے ساتھ اچھا گمان رکھنا ضروری ہے، اور بدگمانی

رکھنا گناہ ہے۔ ۱

اُمید کو شریعت کی زبان میں رجا اور اللہ تعالیٰ کے ساتھ اچھے گمان کو حسن ظن کہا جاتا ہے، اس کی

حقیقت یہ ہے کہ اللہ تعالیٰ کے فضل و مغفرت اور نعمت و جنت کے حاصل ہونے کی دل میں اللہ تعالیٰ

۱۔ فحسن الظن بالله فرض وسوء الظن به محظور منہی وكذلك سوء الظن بالمسلمين الذين

ظاهرهم العدالة محظور مزجور عنه ، وهو من الظن المحظور المنهى عنه (احکام القرآن جصاص

، باب فی قضایا البغاة)

من آفات القلب (سوء الظن بالله تعالیٰ) بانہ لا یغفر ذنبہ ولا یعطى اریہ (بریقۃ محمودیۃ فی شرح

طریقۃ محمدیۃ ، الباب الرابع والعشرون من آفات القلب سوء الظن بالله تعالیٰ)

سے اُمید اور اچھا گمان رکھنا، اور ساتھ ہی نیک اعمال کر کے ان چیزوں کے حاصل کرنے کی کوشش کرنا۔ ۱

لہذا جو شخص رحمت و جنت کا منتظر رہے اور اس کے حاصل کرنے کے اسباب و تدابیر یعنی اعمالِ صالحہ، توبہ و استغفار وغیرہ کو اختیار نہ کرے اس کو اُمید ورجا حاصل نہیں، اور وہ دھوکہ میں ہے اور عمل کے بغیر اُمید ورجا کا منتظر رہنا ایسا ہی ہے جیسا کہ کوئی شخص کھیتی باڑی نہ کرے، اور غلہ پیدا ہونے کا منتظر رہے۔ اور احادیث سے یہ بھی معلوم ہوتا ہے کہ اُمید کے ساتھ اللہ تعالیٰ کے خوف کا ہونا بھی ضروری ہے۔ اور ایمان دراصل ان دونوں کے مجموعے سے وجود میں آتا ہے۔

چنانچہ ایک حدیث میں ہے:

مَا اجْتَمَعَ الرَّجَاءُ وَالْخَوْفُ فِي قَلْبِ مُؤْمِنٍ إِلَّا اَعْطَاهُ اللَّهُ الرَّجَاءَ وَآمَنَهُ
الْخَوْفُ (شعب الایمان)

ترجمہ: جس مؤمن کے دل میں بھی اُمید اور خوف دونوں جمع ہوتے ہیں تو اللہ تعالیٰ اُسے اُمید عطا فرماتے ہیں، اور اُسے خوف سے امن عطا فرماتے ہیں (ترجمہ ختم)
حضرت وہب بن منبہ فرماتے ہیں کہ:

الرجاء قائد ، والخوف سائق ، والنفس حرون إن فتر قائدھا صدت عن
الطريق ، فلم تستقم لسائقھا ، وإن فتر سائقھا لم تتبع قائدھا ، فإذا
اجتمع استقامت طوعا وكرھا (الابانة الكبرى لابن بطة)

ترجمہ: اُمید قائد (آگے چلنے والی) ہے، اور خوف سائق (پیچھے سے ہنکانے والا) ہے، اور انسان کا نفس سواری ہے، اگر اس سواری کا قائد (یعنی اُمید کا عمل) ڈھیلا پڑ جائے تو نفس کی سواری راستے سے ہٹ جاتی ہے، اور اپنے قائد (یعنی آگے چلنے والے) کے ساتھ سیدھی نہیں چلتی، اور اگر سائق (یعنی پیچھے سے ہنکانے والا) کمزور

۱- أَخْبَرَنَا أَبُو زَكْرِيَّا بْنُ أَبِي إِسْحَاقَ، أَخْبَرَنَا أَحْمَدُ بْنُ سَلْمَانَ، حَدَّثَنَا عَبْدُ اللَّهِ بْنُ مُحَمَّدٍ
بْنُ أَبِي الدُّنْيَا، قَالَ: " قَالَ رَجُلٌ مُصَابٌ وَكَانَتْ تَكُونُ مِنْهُ الْكَلِمَةُ بَعْدَ الْكَلِمَةِ: الرَّجَاءُ
بِلَا عَمَلٍ اجْتِرَاءً عَلَى اللَّهِ عَزَّ وَجَلَّ " (شعب الایمان، الرجاء من اللہ)

پڑ جائے تو پھر ہنکانے والا اُس سواری کے پیچھے نہیں رہتا، اور جب قائد و سائق دونوں سواری کے آگے پیچھے مضبوطی کے ساتھ جمع رہیں، تو نفس کی سواری طوعاً و کرہاً (یعنی خواہی، خواہی) سیدھی چلتی ہے (ترجمہ ختم)

اس سے معلوم ہوا کہ منزل تک پہنچنے کے لیے تہا خوف بھی کافی نہیں، اور تہا اُمید بھی کافی نہیں؛ بلکہ دونوں کی ضرورت ہے۔ ۱۔

اور اللہ والوں نے یہ بھی فرمایا کہ جو ان اور صحت مند انسان کو اُمید پر خوف کو غالب رکھنا چاہیے، اور کمزور اور بوڑھے انسان کو خوف پر اُمید کو غالب رکھنا چاہیے۔ ۲۔

اُمید و رجا اور اللہ تعالیٰ سے دل میں حسنِ ظن پیدا کرنے کا طریقہ یہ ہے کہ اللہ تعالیٰ کی رحمت کی وسعت، اس کے فضل و کرم، اس کے احسانات اور عنایات کو سوچا کرے اور یاد کیا کرے۔

انشاء اللہ اس طریقہ سے رجا و اُمید اور حسنِ ظن پیدا ہو جائے گا۔

۱۔ انفراد الخوف يقتضي القنوط وانفراد الرجاء لا يأمن المکر صاحبه فلا بد للسعادة من اجتماعهما ولذا قيل: الخوف والرجاء كالجنحين للسير إلى الله تعالى فلا يمكن السير إلا بهما. قال الغزالي: وإذا كان مدار العبودية على أمرين القيام بالطاعة والانتفاء عن المعصية وإذا لا يتم مع هذه النفس الأمانة إلا بترغيب وترهيب فإن الدابة الحرون تحتاج إلى قائد يقودها وسائق يسوقها، وإذا وقفت في مهواة ربما تضررت من جانب ويلوح لها بالشعير من جانب حتى تنهض وتخلص، فكذا النفس دابة حرون وقعت في مهواة الدنيا، فالخوف سوطها وسائقها، والرجاء شعيرها وقائدها، فلذا يلزم العبد أن يشعر النفس بالخوف والرجاء وإلا فلا تساعد النفس الجموح على الطاعة، فعليك بالتزام هذين معاً يسهل عليك احتمال المشقة، ولكن ينبغي غلبة الخوف على الرجاء في الصحة ليكثر العمل، وفي المرض عكسه، لأن الوفادة إلى ملك كريم ورب رؤوف رحيم (فيض القدير للمناوي، جزء ۲ صفحہ ۸۹)

۲۔ السري بن المغلس، يقول: "الخوف أفضل من الرجاء مادام الرجل صحيحاً، فإذا نزل به الموت فالرجاء أفضل من الخوف"، فقال له رجل: كيف يا أبا الحسن؟ قال: "لأنه إذا كان في صحته محسناً عظم رجاءه عند الموت وحسن ظنه بربه، وإذا كان في صحته مسيئاً ساء ظنه عند الموت ولم يعظم رجاءه" قال البيهقي رضي الله عنه: "وإنما أراد به خوفاً يمنع من معصية الله عز وجل، ويحمي على طاعته حتى إذا حضره الموت عظم رجاءه في رحمة ربه، وكثر طمعه في إحسان الله ثقة منه بوعد الله عز وجل..... قال البيهقي رحمه الله: "وأفضل الرجاء ما تولد من مجاهدة النفس ومجانبة الهوى (شعب الايمان، الرجاء من الله)

اخلاقِ رذیلہ

یعنی برے اخلاق

اخلاقِ رذیلہ کو اخلاقِ سیئہ بھی کہا جاتا ہے، اور اس سے مراد باطن کے برے اخلاق ہیں، اخلاقِ رذیلہ کا تعلق انسان کے نفس کے ساتھ ہے، ان سے اپنے نفس کو پاک و صاف کیا جاتا ہے، جن کا آگے ذکر کیا جاتا ہے۔

ریا کاری

اللہ تعالیٰ کا ارشاد ہے:

فَوَيْلٌ لِلْمُصَلِّينَ - الَّذِينَ هُمْ عَنْ صَلَاتِهِمْ سَاهُونَ - الَّذِينَ هُمْ يُرَآءُونَ

(سورۃ ماعون آیت نمبر ۱ تا ۳)

ترجمہ: ”یعنی ویل اور بڑی ہلاکت ہے ان لوگوں کے لئے جو اپنی نمازوں سے غفلت کرتے ہیں، جو ریا کاری کرتے ہیں“ (ترجمہ ختم)

ریا کاری یہ ہے کہ لوگوں کے دلوں میں اپنی عبادت اور نیک عمل کے ذریعہ سے وقعت و منزلت کا طلبگارا اور خواہش مند ہو۔

ریا کاری عبادت کے مقصد کے خلاف ہے کیونکہ عبادت کا مقصد تو صرف خالق کی رضامندی ہے اور ریا کاری میں مخلوق کی رضا و خوشنودی مقصد بن جاتی ہے۔ اور اسی وجہ سے اس کا نام شرک اصغر ہے چنانچہ ایک حدیث میں ہے کہ:

”إِنَّ يَسِيرَ الرِّيَاءِ شَرُّكَ“ (ابن ماجہ) ۱

۱۔ ومعجم طبرانی کبیر، و بیہقی فی شعب الایمان، و مستدرک حاکم، وقال الحاکم: هذا حدیث صحیح. تعلیق الذہبی فی التلخیص: صحیح ولا علة له.

ترجمہ: ”بے شک تھوڑا سا ریا (دکھلاوا) بھی شرک ہے“ (ترجمہ ختم)

ایک حدیث میں ریاکاری کے فتنے کو دجال کے فتنے سے بھی زیادہ سخت بتلایا گیا ہے۔

چنانچہ حضرت ابوسعید خدری رضی اللہ عنہ فرماتے ہیں کہ:

خَرَجَ عَلَيْنَا رَسُولُ اللَّهِ صَلَّى اللَّهُ عَلَيْهِ وَسَلَّمَ وَنَحْنُ نَتَذَكَّرُ الْمَسِيحَ الدَّجَالَ فَقَالَ أَلَا أُخْبِرُكُمْ بِمَا هُوَ أَخَوْفُ عَلَيْكُمْ عِنْدِي مِنَ الْمَسِيحِ الدَّجَالِ قَالَ قُلْنَا بَلَى فَقَالَ الشُّرْكُ الْخَفِيُّ أَنْ يَقُومَ الرَّجُلُ يُصَلِّيَ فَيَزِينُ صَلَاتَهُ لِمَا يَرَى مِنْ نَظَرِ رَجُلٍ (ابن ماجہ، مشکل الآثار للطحاوی) ۱

ترجمہ: ایک مرتبہ حضور ﷺ ہمارے پاس تشریف لائے، اس وقت ہم آپس میں دجال کے بارے میں باتیں کر رہے تھے، آپ ﷺ نے ارشاد فرمایا ”کیا میں تمہیں وہ چیز نہ بتاؤں جو میرے نزدیک تمہارے لیے دجال سے بھی زیادہ خطرناک ہے؟ ہم نے عرض کیا، اے اللہ کے رسول ﷺ ضرور ارشاد فرمائیں تو آپ ﷺ نے فرمایا کہ وہ جھپٹا ہوا شرک ہے (جس کی مثال یہ ہے) کہ آدمی نماز پڑھنے کے لئے کھڑا ہو، اور نماز کو زیادہ بہتر طرح سے اس لیے پڑھے کہ کوئی دوسرا اس کو نماز پڑھتے دیکھ رہا ہے (ترجمہ ختم)

ایک حدیث میں ہے کہ:

مَنْ صَلَّى يُرَائِي فَقَدْ أَشْرَكَ وَمَنْ صَامَ يُرَائِي فَقَدْ أَشْرَكَ وَمَنْ تَصَدَّقَ يُرَائِي فَقَدْ أَشْرَكَ (مسند احمد؛ معجم کبیر طبرانی، حاکم، بزار)

ترجمہ: ”جس نے دوسروں کو دکھانے کے لئے نماز پڑھی اس نے شرک کیا اور جس نے دوسروں کو دکھانے کے لئے روزہ رکھا اس نے بھی شرک کیا اور جس نے دوسروں کو دکھانے کے لئے صدقہ کیا اس نے بھی شرک کیا“ (ترجمہ ختم)

ریا کاری سے بچنے کا طریقہ یہ ہے کہ حبِ جاہ کو دل سے نکالیں کیونکہ ریا اس کا حصہ ہے اور عبادت پوشیدہ طور پر لوگوں سے چھپ کر کیا کریں، یعنی وہ عبادت جو کہ جماعت سے نہیں اور جس عبادت کا اظہار ضروری ہے اس کے اندر ریا کو دور کرنے کے لئے حبِ جاہ نکالنا کافی ہے، جس کا ذکر آگے آتا ہے

۱۔ قال الالبانی فی صحیح الترغیب والترہیب: حسن.

تکبر

تکبر کا مطلب یہ ہے کہ اپنے آپ کو دوسروں سے اعلیٰ اور اچھا اور دوسروں کو اپنے مقابلہ میں کمتر و حقیر سمجھا جائے۔

تکبر سے اللہ تعالیٰ اپنی پناہ میں رکھے یہ بہت بُرا مرض ہے اور یہ تمام باطنی امراض و بیماریوں کی جڑ ہے، تکبر ہی سے کفر پیدا ہوتا ہے، تکبر ہی سے شیطان گمراہ و تباہ ہوا، اسی لئے حدیث شریف میں اس پر سخت وعیدیں آئی ہیں۔
اللہ تعالیٰ کا ارشاد ہے کہ:

فَبَسَّ مَثْوًى الْمُتَكَبِّرِينَ (سورہ مؤمن آیت نمبر ۷۶)

ترجمہ: تکبر کرنے والوں کا بہت ہی برا ٹھکانا ہے (ترجمہ ختم)

اور ارشاد ہے کہ:

إِنَّهُ لَا يُحِبُّ الْمُسْتَكْبِرِينَ (سورہ نحل آیت نمبر ۲۳)

ترجمہ: بے شک اللہ تعالیٰ تکبر کرنے والوں کو پسند نہیں فرماتے (ترجمہ ختم)

اور رسول اللہ صلی اللہ علیہ وسلم نے فرمایا کہ:

لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِنْ كِبَرٍ (مسلم)

ترجمہ: ”جس کے دل میں رائی کے دانے کے برابر بھی تکبر ہوگا وہ جنت میں نہ جائے

گا“ (ترجمہ ختم)

نیز حضور ﷺ نے ارشاد فرمایا:

قَالَ اللَّهُ عَزَّ وَجَلَّ الْكِبْرِيَاءُ رِدَائِي وَالْعَظَمَةُ إِزَارِي فَمَنْ نَازَعَنِي وَاحِدًا

مِنْهُمَا قَدْ فُتِنَ فِي النَّارِ (ابوداؤد، مسند احمد)

ترجمہ: ”اللہ عزوجل فرماتے ہیں کہ کبر یا ئی میری چادر اور عظمت میری ازار (یعنی

میری خاص صفات) ہیں، پس جو کوئی کسی ایک چیز میں بھی میرے ساتھ منازعت

کرے گا (یعنی اس کو اختیار کرنے کی کوشش کرے گا) تو میں اس کو آگ میں پھینک دوں گا“ (ترجمہ ختم)

اور ایک روایت کے آخر میں یہ الفاظ ہیں:

الْقَيْتُ فِي جَهَنَّمَ (ابن ماجہ، مسند احمد)

ترجمہ: میں اس کو جہنم میں ڈال دوں گا (ترجمہ ختم)

اور ایک تیسری روایت کے آخر میں یہ الفاظ ہیں:

أَدْخَلْتُهُ جَهَنَّمَ (مسند احمد)

ترجمہ: میں اس کو جہنم میں داخل کر دوں گا (ترجمہ ختم) ۱

اس قسم کی احادیث سے معلوم ہوا کہ تکبر بہت بڑا کبیرہ گناہ ہے، جو اللہ تعالیٰ کو بہت ہی ناپسند ہے۔

لہذا ہر مسلمان مرد و عورت کو اس گناہ سے بچنا چاہئے۔

تکبر دور کرنے کا طریقہ یہ ہے کہ اللہ تعالیٰ کی عظمت کو یاد کیا کرے اور دوسروں کی اچھائیوں اور ان

کے مقابلہ میں اپنی برائیوں اور عیبوں کو سوچا کرے، اور جس سے اپنے آپ کو افضل و بہتر سمجھتا ہے

اس کے ساتھ تواضع اور تعظیم سے پیش آیا کرے اور دوسروں کے سامنے اس کی تعریف کیا کرے۔

اس عمل کو کرتے رہنے کی برکت سے ان شاء اللہ تعالیٰ تکبر دور ہو جائے گا۔

۱۔ قال الله تعالى الكبرياء ردائي والعظمة إزاري) أى أنه خاص صفتي فلا يليق إلا بى فالمنازع فيه منازع فى صفة من صفاتي فإذا كان الكبر على عباده لا يليق إلا به فمن تكبر على عباده فقد جنى عليه ذكره الغزالي.

قال الكلاباذى: الرداء عبارة عن الجمال والبهاء والإزار عبارة عن الجلال والستر والحجاب فكأنه قال لا يليق الكبرياء إلا بى لأن من دونى صفات الحدوث لازمة له وسمة العجز ظاهرة عليه والإزار عبارة عن الامتناع عن الإدراك والإحاطة به علما وكيفية لذاته وصفاته فكأنه قال حجب خلقى عن إدراك ذاتى وكيفية صفاتى بالجلال والعظمة (فمن نازعنى واحدا منهما) أى جاذبى إياه (قدفته) أى رميته وفى رواية أدخلته (فى النار) (فيض القدير للمناوى تحت حديث رقم ۶۰۳۳)

عُجب

عُجب کے معنی خود پسندی اور اترانے کے ہیں اور اس کی حقیقت یہ ہے کہ اپنے کو صاحبِ کمال اور بڑائی والا سمجھنا، اور اپنے کمال کو اپنی طرف منسوب کرنا اور اس کا خوف نہ ہونا کہ شاید یہ چھن جائے تکبر اور عُجب میں فرق یہ ہے کہ تکبر میں اپنے آپ کو اچھا سمجھنے کے ساتھ دوسرے کو اپنے مقابلے میں کمتر و حقیر بھی سمجھا جاتا ہے، جبکہ عُجب میں دوسرے کو حقیر نہیں سمجھا جاتا، البتہ اپنے آپ کو اچھا اور بڑا اور کمال والا سمجھا جاتا ہے۔

عُجب اور خود پسندی بھی باطن کا سخت گناہ ہے۔
اللہ تعالیٰ کا ارشاد ہے:

وَلَا تَفْرَحُوا بِمَا آتَاكُمْ وَاللَّهُ لَا يُحِبُّ كُلَّ مُخْتَالٍ فَخُورٍ (سورہ حدید آیت نمبر ۲۳)

ترجمہ: اور جو چیز تم کو عطا فرمائی ہے، اس پر اتر اؤ نہیں؛ اور اللہ تعالیٰ (راحت و آرام یا مال و دولت پر) اترانے والے فخر کرنے والے کو پسند نہیں فرماتے (ترجمہ ختم)
اور ایک مقام پر ارشاد ہے:

إِذْ أَعْجَبْتُمْكُمْ كَثْرَتُكُمْ فَلَمْ تُغْنِ عَنْكُمْ شَيْئًا (سورہ توبہ آیت نمبر ۲۵)

ترجمہ: جب تمہیں تمہاری کثرت نے عُجب میں ڈال دیا، پھر تمہیں اُس سے کوئی فائدہ نہ ہوا (بلکہ نقصان ہوا) (ترجمہ ختم)

رسول اللہ ﷺ نے فرمایا کہ تین لوگوں سے اللہ تعالیٰ بغض فرماتے ہیں، ان میں سے ایک شخص کے بارے میں فرمایا:

الْفَخُورُ الْمُخْتَالُ وَأَنْتُمْ تَعْدُونَ فِي كِتَابِ اللَّهِ عَزَّ وَجَلَّ (إِنَّ اللَّهَ لَا يُحِبُّ كُلَّ مُخْتَالٍ فَخُورٍ) (مسند احمد)

ترجمہ: ”اترانے والا، فخر کرنے والا، اور تم اللہ عزوجل کی کتاب میں اس کا ذکر پاتے

ہو، کہ بے شک اللہ تعالیٰ اترانے والے فخر کرنے والے کو پسند نہیں فرماتے“ (ترجمہ ختم)
ایک حدیث میں ہے:

ثَلَاثٌ مُنْجِيَّاتٍ، وَثَلَاثٌ مُهْلِكَاتٍ، فَأَمَّا الْمُنْجِيَّاتُ: فَتَقْوَى اللَّهِ فِي السِّرِّ
وَالْعَلَانِيَةِ، وَالْقَوْلُ بِالْحَقِّ فِي الرِّضَا وَالشُّحْطِ، وَالْقَصْدُ فِي الْغِنَى
وَالْفَقْرِ، وَأَمَّا الْمُهْلِكَاتُ: فَهَوَى مُتَّبِعٌ، وَشُحُّ مُطَاعٌ، وَإِعْجَابُ الْمَرْءِ
بِنَفْسِهِ، وَهِيَ أَشَدُّهُنَّ (شعب الایمان عن ابی ہریرۃ واللفظ للہ، وعن انس، ومعجم

اوسط طبرانی، و بزار عن انس، ومعجم طبرانی کبیر عن ابن عمر)

ترجمہ: تین چیزیں نجات دینے والی ہیں، اور تین چیزیں ہلاک کرنے والی ہیں، پس
تین چیزیں نجات دینے والی تو یہ ہیں، ایک خفیہ اور علانیہ ہر حالت میں اللہ تعالیٰ سے
ڈرنا (یعنی اللہ تعالیٰ کا خوف و خشیت) اور دوسرے رضا اور ناراضگی (غصہ) کی
حالت میں حق (والنصف والا) کلمہ زبان سے کہنا، اور تیسرے امیری اور غربتی کی
حالت میں میانہ روی اور ہلاک کرنے والی تین چیزیں یہ ہیں، ایک ایسی خواہش جس
کی اتباع کی جائے، اور دوسرے ایسا بخل جس کی پیروی کی جائے، اور تیسرے آدمی کا
اپنے آپ کو عجب میں مبتلا کرنا، اور یہ ان سب میں زیادہ شدید ہے (ترجمہ ختم)

عجب ایسی بُری چیز ہے کہ جس وقت کوئی انسان اپنی نظر میں پسندیدہ ہوتا ہے، اور کسی کمال کو اپنی
طرف منسوب کرتا ہے، وہ اس وقت اللہ تعالیٰ کی نظر میں ناپسندیدہ ہو جاتا ہے۔
اس لئے عجب اور خود پسندی کے مرض سے بھی پناہ مانگنی چاہئے، اور اس سے اپنے آپ کو بچانے کی
کوشش کرنی چاہئے۔

چنانچہ اس خصلت میں قارون مبتلا ہوا تھا، جس نے مال و دولت کے حصول کو اپنا فن و ہنر سمجھا تھا،
اور اس کو اللہ تعالیٰ نے زمین میں دھنسا دیا تھا، جس کا قرآن مجید میں ذکر ہے۔
عجب اور خود پسندی کے دور کرنے کا طریقہ یہ ہے کہ اپنے کمالات کو اللہ تعالیٰ کی نعمت اور عطیہ سمجھا
کرے اور اللہ تعالیٰ کی قدرت کو یاد کیا کرے اور ڈرا کرے کہ کہیں یہ نعمت چھین نہ جائے۔

حرص

دل کی توجہ اور میلان کا مال اور دنیا کے ساتھ مشغول ہو جانا حرص کہلاتا ہے۔

یہ مرض دراصل حب مال اور حب دنیا کے مرضوں سے پیدا ہوتا ہے۔

حرص تمام بیماریوں کی جڑ ہے یہ ایسا مرض ہے کہ اس کو تمام مرضوں کی جڑ کہنا ہی مناسب ہوگا! کیونکہ اس کی وجہ سے تمام جھگڑے، فساد ہوتے ہیں اسی کی وجہ سے مقدمہ بازیاں ہوتی ہیں اگر لوگوں میں مال کی حرص نہ ہو تو کوئی کسی کا حق نہ دباے۔

اللہ تعالیٰ قرآن مجید میں ارشاد فرماتے ہیں:

وَلَا تَمُدَّنَّ عَيْنَيْكَ إِلَىٰ مَا مَتَّعْنَا بِهِ أَزْوَاجًا مِنْهُمْ زَهْرَةَ الْحَيَاةِ الدُّنْيَا.

(سورۃ طہ آیت نمبر ۱۳۱)

ترجمہ: ”اپنی آنکھیں اس چیز کی طرف مت بڑھاؤ جس میں ہم نے نفع دیا ان کافروں کے مختلف گروہوں کو دنیا کی زندگانی کے آرائش کے طور پر“ (ترجمہ ختم)

اور حضور ﷺ کا ارشاد ہے کہ:

قَلْبُ الشَّيْخِ شَابٌّ عَلَىٰ حُبِّ اثْنَتَيْنِ حُبِّ الْعَيْشِ وَالْمَالِ (مسلم)

ترجمہ: ”بوڑھے انسان کا دل دو چیزوں کی محبت پر جوان رہتا ہے، ایک زندگی (عمر)

کی محبت (وحرص) پر، اور دوسرے مال کی محبت (وحرص) پر“ (ترجمہ ختم)

ایک روایت میں یہ الفاظ ہیں کہ:

لَا يَزَالُ قَلْبُ الْكَبِيرِ شَابًّا فِي اثْنَتَيْنِ فِي حُبِّ الدُّنْيَا وَطُولِ الْأَمَلِ (بخاری)

ترجمہ: ”بوڑھے انسان کا دل دو چیزوں میں (وقت گزرنے کے ساتھ ساتھ) جوان ہوتا

رہتا ہے، ایک دنیا کی محبت میں، اور دوسرے لمبی امتگوں میں (ترجمہ ختم)

اور ایک حدیث میں ہے کہ:

يَهْرُمُ ابْنُ آدَمَ وَتَشَبُّ مِنْهُ اثْنَتَانِ الْحِرْصُ عَلَى الْمَالِ وَالْحِرْصُ عَلَى

الْعُمْرِ (مسلم، ترمذی، ابن ماجہ)

ترجمہ: ”آدمی بوڑھا ہوتا رہتا ہے مگر اس کی دو چیزیں جوان ہوتی رہتی ہیں۔ ایک مال پر حرص کرنا، دوسرے عمر پر حرص کرنا“ (ترجمہ ختم)

حرص کا علاج یہ ہے کہ خرچ کو گھٹائیں تاکہ زیادہ آمدنی کی فکر نہ ہو اور آئندہ کی فکر نہ کریں کہ کیا ہوگا اور یہ سوچیں کہ حریص و طامع شخص ہمیشہ ذلیل و خوار ہوتا ہے۔
اور دنیا کے مال و دولت کے فانی اور ختم ہونے کو اور اس کے مقابلہ میں آخرت اور جنت کی نعمتوں کے باقی رہنے کو سوچا کریں۔

ہر آنکس کہ در بند حرص افتاد دہر خرمین زندگانی بباد

(جو کوئی حرص کے جال میں پھنس جاتا ہے۔ وہ اپنی زندگی کی جمع پونجی آدھی کی نظر کر دیتا ہے)

گرفتہ کہ اموالِ قاروں تراست ہمہ نعمتِ ربیع مسکوں تراست

(میں نے مان لیا کہ چلو تو قاروں کے خزانے کا بھی مالک ہو جائے۔ اور پورے زمین کا مال و دولت تیرے پاس جمع ہو جائے)

بخواہی شد آخر گرفتارِ خاک چوبے چارگاں بادلِ دردناک

(لیکن ایک دن بے سرو سامانی کی حالت میں ڈوبتے دل کے ساتھ قبر میں جا لینے گا اور زمین کا پیوند ہو جائے گا)

مبادا دلِ آں فرومایہ شاد کہ از بہر دنیا دہد دیں بباد

(اُس کو کبھی خوشی اور سکھ کا دن نہ ملے۔ جو دنیا کے چند لگوں کے بدلے دین کا سودا کرنے کے لیے تیار ہے)

جاہ و عہدہ کی محبت

حُبِّ جاہ جس سے مراد شہرت پسندی اور منصب و عہدے کی محبت ہے جس کا مطلب یہ ہے کہ لوگوں کے دلوں کو مخر کرنے کی خواہش کرنا تاکہ لوگ اس کی تعظیم و توقیر، عزت و احترام اور اطاعت کریں۔ اللہ تعالیٰ کا ارشاد ہے:

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا فَسَادًا. وَالْعَاقِبَةُ لِلْمُتَّقِينَ (سورہ قصص آیت نمبر ۸۳)

ترجمہ: وہ آخرت کا گھر ہم اُن لوگوں ہی کے لیے کریں گے، جو زمین میں اپنی بڑائی اور اُودہم مچانا نہیں چاہتے، اور (اچھا) انجام متقیوں ہی کے لیے ہے (ترجمہ ختم)

حُبِّ جاہ اور شہرت پسندی کی برائی کے لئے اتنا ہی کافی ہے کہ حضور ﷺ نے ارشاد فرمایا کہ:

مَا ذُنْبَانِ جَانِعَانِ أُرْسِلَا فِي غَنَمٍ بِأَفْسَدَ لَهَا مِنْ حِرْصِ الْمَرْءِ عَلَى الْمَالِ وَالشَّرَفِ لِدِينِهِ (ترمذی، وقال حَسَنٌ صَحِيحٌ، مسند احمد)

ترجمہ: ”دو بھوکے بھیڑیے بکریوں کے گلے میں چھوڑ دیئے جائیں تو وہ اس گلہ کو اتنا تباہ نہیں کرتے کہ جتنا دو خصلتیں انسان کے دین کو نقصان پہنچاتی ہیں، ایک مال کی محبت، دوسرے اپنی عزت و جاہ کی محبت“ (ترجمہ ختم)

مطلب یہ ہے کہ اگر دو بھوکے بھیڑیے بکریوں کے ریوڑ میں چلے جائیں، تو وہ بکریوں کے ریوڑ کو چیر پھاڑ کر ستیاناس کر دیتے ہیں، لیکن مال اور جاہ کی محبت دین کو اُن بھوکے بھیڑیوں سے زیادہ نقصان پہنچاتی ہے۔

اس سے معلوم ہوا کہ مال اور عہدے کی محبت دین کے لیے بہت بڑے فساد کا باعث ہے۔ اور آج کے دور میں یہی دونوں چیزیں عالم کے امن و امان کو تباہ کر رہی ہیں۔ کسی طرف مال و دولت کا جھگڑا ہے، اور کسی طرف عہدے، اپنی عزت کو بڑھانے اور حکومت اور دوسروں پر زور چلانے اور دوسروں پر حکمرانی کا جھگڑا ہے۔

اور بھیڑیا چیر پھاڑ کرنے والا جانور ہے، اور جو مال و جاہ کی محبت میں گرفتار ہو، وہ گویا کہ انسان کے بجائے جانور کہلائے جانے کا مستحق ہے۔ ۱۔
 حبِ جاہ سے بچنے کا طریقہ یہ ہے کہ
 یہ سوچا کرے کہ نہ تعظیم و اطاعت کرنے والے رہیں گے اور نہ میں رہوں گا۔
 پھر ایسی فانی چیز پر خوش ہونا نادانی ہے۔
 اور معلوم نہیں کہ میرا آخرت میں کیا بنے گا۔ ۲۔
 ہم یہاں ایسے رہے کہ ویسے رہے وہاں دیکھنا ہے کہ کیسے رہے
 اور یہ مرض عام طور پر چونکہ تکبر سے پیدا ہوتا ہے، اس لئے تکبر کے گناہ پر جو شریعت کی تعلیمات ہیں، ان کو ملاحظہ کیا کرے۔

۱۔ (ما) بمعنی لیس (ذئبان) اسمہا (جانعان) صفة له وفي رواية عاديان والعادی الظالم المتجاوز للحد (أرسلا في غنم) الجملة في محل رفع صفة (بأفسد) خبر ما والباء زائدة أى أشد فسادا والضمير في (لها) للغنم واعتبر فيه الجنسية فلذا أنث وقوله (من حرص المرء) هو المفضل عليه لا اسم التفضيل (على المال) متعلق بحرص (الشرف) عطف على المال والمراد به الجاه والمنصب (لدينه) اللام فيه للبيان، نحوها في قوله * (لمن أراد أن يتم الرضاغة) * فكانه قيل هنا بأفسد لأى شيء؟ قيل لدينه، ذكره الطيبي، فمقصود الحديث أن الحرص على المال والشرف أكثر إفسادا للدين من إفساد الذئبين للغنم لأن ذلك الأشر والبطر يستفز صاحبه ويأخذ به إلى ما يضره وذلك مذموم لاستدعائه العلو في الأرض والفساد المذمومين شرعا، قال الحكيم: وضع الله الحرص في هذه الأمة ثم زمه في المؤمنين بزمam التوحيد واليقين وقطع علائق الحرص بنور السبحات فمن كان حظه من نور اليقين ونور السبحات أوفر كان وثاق حرصه أوثق والحرص يحتاجه الآدمي لكن بقدر معلوم وإذا لم يكن لحرصه وثاق وهبت رياحه استفزت النفس فتعدى القدر المحتاج إليه فأفسد وعرف بعضهم الحرص بأنه مدد القوة الموضوعية في الآدمي ومثيرها وعمادها. (فيض القدير للمناوى تحت حديث رقم ۷۹۰۸)

مال کی محبت اور بخل

مال کی محبت خود ایک مرض ہے، اور اس سے بخل کا مرض پیدا ہوتا ہے، اور بخل کے معنی کنجوسی کے ہیں، اور جو بخل و کنجوسی شریعت کی نظر میں بُری چیز ہے، وہ وہ ہے جو زکوٰۃ اور واجبی و نفلی صدقات اور دوسرے نیک کاموں میں خرچ کرنے سے رکاوٹ بنے اور اگر رکاوٹ نہ بنے بلکہ برے کاموں میں خرچ کرنے سے رکاوٹ بنے تو وہ شریعت کی نظر میں بُری چیز نہیں بلکہ اچھی چیز ہے (اور اس کو بخل کے بجائے کفایت شعاری کہا جاتا ہے، اگرچہ یہ صورتاً بخل کی طرح معلوم ہوتی ہے) بخل ایک بہت بڑا مرض ہے، اللہ تعالیٰ کا ارشاد ہے کہ:

وَلَا يَحْسِبَنَّ الَّذِينَ يَبْخُلُونَ بِمَا آتَاهُمُ اللَّهُ مِنْ فَضْلِهِ هُوَ خَيْرًا لَّهُمْ. بَلْ هُوَ شَرٌّ لَّهُمْ. سَيُطَوَّقُونَ مَا بَخِلُوا بِهِ يَوْمَ الْقِيَمَةِ (سورۃ نساء آیت نمبر ۱۸۰)

ترجمہ: ”جو لوگ اللہ کی دی ہوئی نعمت میں بخل کرتے ہیں وہ اس کو اپنے حق میں بہتر نہ سمجھیں بلکہ یہ ان کے لئے نہایت بُرا ہے کیونکہ جس میں بخل کریں گے اس کا طوق بنا کر گلے میں ڈالا جائے گا“ (ترجمہ ختم)

حضرت انس رضی اللہ عنہ رسول اللہ ﷺ کے بارے میں فرماتے ہیں:

أَنَّهُ تَعَوَّذَ مِنْ أَشْيَاءَ ذَكَرَهَا وَابْخُلَ (مسلم)

ترجمہ: رسول اللہ ﷺ جن چیزوں سے پناہ چاہا کرتے تھے، ان میں سے ایک بخل ہے (ترجمہ ختم)

ایک حدیث میں ہے:

السَّخِيُّ قَرِيبٌ مِنَ اللَّهِ قَرِيبٌ مِنَ الْجَنَّةِ قَرِيبٌ مِنَ النَّاسِ بَعِيدٌ مِنَ النَّارِ
وَالْبَخِيلُ بَعِيدٌ مِنَ اللَّهِ بَعِيدٌ مِنَ الْجَنَّةِ بَعِيدٌ مِنَ النَّاسِ قَرِيبٌ مِنَ النَّارِ
وَلِجَاهِلٍ سَخِيٌّ أَحَبُّ إِلَى اللَّهِ عَزَّ وَجَلَّ مِنْ عَالِمٍ بَخِيلٍ (ترمذی، شعب الایمان عن ابی ہریرۃ، معجم اوسط طبرانی، وشعب الایمان عن عائشۃ، شعب الایمان)

عن جابر بن عبد اللہ

ترجمہ: سخی انسان اللہ تعالیٰ سے قریب ہے، جنت سے قریب ہے، لوگوں سے قریب ہے، جہنم سے دور ہے، اور بخیل و کنجوس انسان اللہ تعالیٰ سے دور ہے، جنت سے دور ہے، لوگوں سے دور ہے، اور جہنم سے قریب ہے، اور سخی جاہل اللہ عزوجل کو بخیل عالم سے زیادہ پسند ہے (ترجمہ ختم)

اللہ تعالیٰ اور لوگوں سے قریب ہونے کا مطلب یہ ہے کہ اللہ تعالیٰ اور بندوں کی نظروں میں وہ محبوب و عزیز ہے، اور دور ہونے کا مطلب یہ ہے کہ وہ ذلیل اور خوار ہے۔
اور ایک حدیث میں ہے کہ:

لَا يَدْخُلُ الْجَنَّةَ حَبِيبٌ وَلَا مَنَّانٌ وَلَا بَخِيلٌ (ترمذی؛ مسند احمد)

ترجمہ: جنت میں دھوکے باز اور احسان جتلانے والا اور بخیل داخل نہ ہوں گے۔

کنجوسی اور بخل کا مرض مال کی محبت سے پیدا ہوتا ہے اور مال کی محبت دل کو دنیا کی طرف متوجہ کر دیتی ہے جس سے اللہ تعالیٰ کی محبت کا تعلق کمزور ہو جاتا ہے اور بخیل مرتے وقت حسرت بھری نگاہوں سے اپنا جمع کیا ہوا مال دیکھتا اور جبراً و قہراً آخرت کا سفر کرتا ہے اس لئے اس درجہ کی محبت بھی بُری ہوئی۔ مال کی محبت اللہ تعالیٰ کی یاد اور اس کے احکام سے غافل بنا دیتی ہے۔

مال کی محبت، بخل اور کنجوسی کے مہلک مرض کا علاج اور طریقہ یہ ہے کہ نفس پر جبر کرے اور نیک کاموں میں خرچ کرنے کی بہ تکلف عادت ڈالے، ضرورتوں کے وقت خرچ کرنے کی خوبی و تصور باندھ کر اتنا زور ڈالے کہ خرچ کرنے کی رغبت ہونے لگے۔

بخیل ارچہ باشد تو مگر بمال **بخواری چو مفلس خور و گوشت مال**

(بخیل کو اگرچہ مال و دولت کے ذریعے مال داری بھی حاصل ہو جائے، لیکن اس بخل کی وجہ سے مفلس ذلیل و خوار

ہی رہتا ہے)

بخیل ار بود ز اہد بحر و بر **بہشتی نباشد حکم خبر**

(بخیل اگرچہ دنیا کا سب سے بڑا اہد اور درویش بھی بن جائے۔ از روئے روایت وہ جنتی نہ ہوگا)

دنیا کی محبت

حبِ مال یعنی مال کی محبت میں تو صرف مال و دولت کی دل میں بے جا محبت قائم ہوتی ہے، اور حبِ دنیا یعنی دنیا کی محبت کا مطلب یہ ہے کہ دنیا کے تمام جھگڑوں، کھیلوں اور مخلوقات اور موجودہ چیزوں کے ساتھ ایسا تعلق قائم رکھا جائے جو اللہ تعالیٰ اور آخرت کے تعلق میں کمزوری پیدا کرے۔ قرآن مجید میں اللہ تعالیٰ کا ارشاد ہے کہ:

وَمَا الْحَيٰوةُ الدُّنْيَا اِلَّا مَتَاعُ الْغُرُوْرِ (سورہ حدید آیت نمبر ۲۰)

ترجمہ: یعنی دنیا کی زندگی صرف دھوکے کا سامان ہے (ترجمہ ختم)

اور ایک مقام پر اللہ تعالیٰ نے ارشاد فرمایا کہ:

قُلْ اِنْ كَانَ اٰبَاؤُكُمْ وَاَبْنَاؤُكُمْ وَاِخْوَانُكُمْ وَاَزْوَاجُكُمْ وَعَشِيْرَتُكُمْ وَاَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسَاكِنُ تَرْضَوْنَهَا اَحَبُّ اِلَيْكُمْ مِنَ اللّٰهِ وَرَسُوْلِهِ وَجِهَادٍ فِیْ سَبِيْلِهِ فَتَرْبُّوْا حَتّٰی يٰتٰی اللّٰهُ بِاَمْرٍهٖ وَاللّٰهُ لَا يَهْدِی الْقَوْمَ الْفٰسِقِيْنَ (سورہ توبہ، آیت نمبر ۲۴)

ترجمہ: اگر تمہارے باپ اور تمہارے بیٹے اور تمہارے بھائی اور تمہاری بیویاں اور تمہارا کنبہ اور وہ مال جو تم نے کمائے ہیں، اور وہ تجارت جس میں نقصان کا تم کو ڈر ہے، اور وہ گھر جن کو تم پسند کرتے ہو، اگر یہ چیزیں تمہیں اللہ اور اس کے رسول سے اور اس کے راستے میں جہاد کرنے سے زیادہ محبوب ہوں تو تم منتظر رہو؛ یہاں تک کہ اللہ تعالیٰ اپنا حکم بھیج دیں، اور اللہ تعالیٰ فاسق قوم کو ہدایت نہیں دیتے (ترجمہ ختم)

اس سے معلوم ہوا کہ اگر دنیا کی محبت اللہ اور اس کے رسول کی محبت سے زیادہ ہو، تو یہ اللہ تعالیٰ کو ناپسند ہے، اور اس پر عذاب اور وبال کا ڈر ہے۔

واقعہ یہ ہے کہ دنیا کی محبت تمام روحانی بیماریوں کی جڑ ہے۔

حضور ﷺ نے فرمایا کہ:

يُوشِكُ الْأَمَمُ أَنْ تَدَاعَى عَلَيْكُمْ كَمَا تَدَاعَى الْأَكَلَةُ إِلَى قَصْعَتِهَا. فَقَالَ قَائِلٌ وَمِنْ قَلِيلٍ نَحْنُ يَوْمَئِذٍ قَالَ بَلْ أَنْتُمْ يَوْمَئِذٍ كَثِيرٌ وَلَكِنَّكُمْ غَتَاءٌ كَثُتْ السَّيْلُ وَلَيَنْزِعَنَّ اللَّهُ مِنْ صُذُورِ عَدُوِّكُمْ الْمَهَابَةَ مِنْكُمْ وَلَيَقْذِفَنَّ اللَّهُ فِي قُلُوبِكُمُ الْوَهْنَ. فَقَالَ قَائِلٌ يَا رَسُولَ اللَّهِ وَمَا الْوَهْنُ قَالَ حُبُّ الدُّنْيَا وَكَرَاهِيَةُ الْمَوْتِ (ابوداؤد، مسند احمد، دلائل النبوة للبيهقي)

ترجمہ: ”وہ وقت قریب ہے کہ جب تمام کافرقومیں تمہارے مٹانے کے لیے (مل کر سازشیں کریں گی اور) ایک دوسرے کو اس طرح بلائیں گی جیسے دسترخوان پر کھانا کھانے والے (لذیذ) کھانے کی طرف ایک دوسرے کو بلاتے ہیں، کسی نے عرض کیا، اے اللہ کے رسول! کیا ہماری تعداد میں کمی کی وجہ سے ہمارا یہ حال ہوگا؟ حضور ﷺ نے فرمایا: نہیں بلکہ تم اس وقت تعداد میں بہت ہو گے، البتہ تم سیلاب کے جھاگ کی طرح ناکارہ ہو گے، یقیناً اللہ تعالیٰ تمہارے دشمنوں کے دل سے تمہارا رعب اور دبدبہ نکال دیں گے اور تمہارے دلوں میں ’بزدلی‘ ڈال دیں گے، کسی نے عرض کیا، اے اللہ کے رسول! بزدلی سے کیا مراد ہے؟ فرمایا: دنیا کی محبت اور موت سے نفرت“ (ترجمہ ختم)

دنیا کی محبت کو دل سے نکالنے کا طریقہ یہ ہے کہ دنیا کے فنا اور ختم ہونے کو سوچا کرے، کہ ایک نہ ایک دن یہ دنیا ختم ہو جائے گی یہ چیز باقی رہنے والی نہیں ہے اس میں فنا ہی فنا ہے اور جس میں فنا ہی فنا ہے وہ محبت کرنے کے قابل نہیں موت کو کثرت سے یاد کیا کرے اور دل میں دنیا کے لمبے لمبے منصوبے نہ باندھا کرے، اور نہ دنیا کے زیادہ بکھیڑے جمع کیا کرے، بس بقدر ضرورت سامان رکھا کرے۔

اور دنیا کی محبت کیونکہ زہد کے خلاف ہے، جو کہ اللہ تعالیٰ کی محبت و شوق کی کمی کی وجہ سے پیدا ہوتی ہے (اور ان دونوں کا ذکر پیچھے اخلاق حمیدہ میں گزر چکا ہے) اس لئے اپنے اندر اللہ تعالیٰ اور آخرت کی محبت و شوق اور زہد کے پیدا کرنے سے بھی دنیا کی محبت دور ہو جاتی ہے۔

غُصَّہ

دوسرے سے بدلہ و انتقام لینے کے لئے دل کے خون کا جوش مارنا غصہ کہلاتا ہے، اس کو ضبط کرنا اللہ تعالیٰ کو پسند ہے۔

غصہ کو ضبط کرنے اور پینے والے کی اللہ تعالیٰ اس طرح تعریف فرماتے ہیں کہ:

وَالْكَاطِمِينَ الْغَيْظَ وَالْعَافِينَ عَنِ النَّاسِ . وَاللَّهُ يُحِبُّ الْمُحْسِنِينَ (سورة آل عمران آیت نمبر ۱۳۴)

ترجمہ: ”غصہ کو ضبط کرنے والے اور لوگوں کی قصوروں سے درگزر کرنے والے اور اللہ تعالیٰ ایسے نیکوکاروں کو محبوب رکھتا ہے“ (ترجمہ ختم)

اور حضور ﷺ نے فرمایا کہ:

لَيْسَ الشَّدِيدُ بِالصُّرْعَةِ إِنَّمَا الشَّدِيدُ الَّذِي يَمْلِكُ نَفْسَهُ عِنْدَ الْغَضَبِ (بخاری، مسلم)

ترجمہ: بڑا پہلوان اور طاقت ور وہ نہیں جو لوگوں کو مقابلہ میں شکست دے دے بلکہ قوی اور پہلوان وہ ہے جو غصہ کے وقت اپنے نفس پر قابو رکھے (ترجمہ ختم)

یاد رکھئے کہ غصہ کا خود سے آجانا اور بغیر استعمال کے جلدی واپس چلے جانا برا نہیں، بلکہ اس کا قائم رہنا اور اس سے مغلوب ہو کر غصہ کا استعمال کرنا برا ہے۔ ۱

ایک حدیث میں ہے کہ:

أَلَا إِنَّ الْغَضَبَ جَمْرَةٌ تُوَقَّدُ فِي جَوْفِ ابْنِ آدَمَ لَا تَرَوْنَ إِلَى حُمْرَةِ عَيْنَيْهِ

۱۔ وفيه إشارة إلى أن الإنسان خلق فيه جميع الأخلاق المرضية والدنية وأن كماله أن تغلب له الصفات الحميدة على الذميمة لا أنها تكون معدومة فيه بالكلية واليه الإشارة بقوله تعالى والكاظمين الغيظ آل عمران حيث لم يقل والعادمين إذ أصل الخلق لا يتغير ولا يتبدل ولذا ورد ولو سمعتم أن جبلا زال عن مكانه فصدقوه وإن سمعتم أن رجلا تغير عن خلقه أى الأصلي فلا تصدقوه (مراقبة، كتاب الاداب، باب الامر بالمعروف)

وَأَنْتَفَاحٌ أَوْ دَاجٍ فَإِذَا وَجَدَ أَحَدُكُمْ شَيْئًا مِنْ ذَلِكَ فَلَا رُضَى الْأَرْضِ إِلَّا
 إِنَّ خَيْرَ الرَّجَالِ مَنْ كَانَ بَطِيءَ الْغَضَبِ سَرِيعَ الرِّضَا وَشَرَّ الرَّجَالِ مَنْ
 كَانَ سَرِيعَ الْغَضَبِ بَطِيءَ الرِّضَا فَإِذَا كَانَ الرَّجُلُ بَطِيءَ الْغَضَبِ بَطِيءَ
 الْفُئَى وَسَرِيعَ الْغَضَبِ وَسَرِيعَ الْفُئَى فَإِنَّهَا بِهَا (مسند احمد، مسند

موصلى، مسند طيالسى عن ابى سعيد خدرى)

ترجمہ: خبردار ہو جاؤ کہ غصہ بنی آدم کے پیٹ (یعنی دل) میں ایک سلگتی ہوئی چنگاری
 ہے، کیا آپ غصہ میں مبتلا انسان کی آنکھوں کی سرخی اور اس کی رگوں کے پھولنے کو نہیں
 دیکھتے۔

پس جب تم میں سے کسی کو غصہ آئے تو اسے چاہئے کہ وہ زمین کے جتنا ممکن ہو قریب
 ہو جائے (یعنی کھڑا ہوا ہو تو بیٹھ جائے؛ اور بیٹھا ہوا ہو تو لیٹ جائے)
 یاد رکھو کہ آدمیوں میں بہترین آدمی وہ ہوتا ہے جس کو غصہ دیر سے آتا ہے، اور جلدی چلا
 جاتا ہے، اور آدمیوں میں بدترین وہ ہوتا ہے جس کو جلدی غصہ آتا ہے اور دیر سے
 جاتا ہے، اور جس آدمی کو دیر سے غصہ آتا ہے، اور دیر سے جاتا ہے، اور جلدی آتا ہے
 اور جلدی جاتا ہے تو یہ ایک دوسرے کے مقابل ہیں (ترجمہ ختم)

اس سے معلوم ہوا کہ غصہ آنے اور جانے کے اعتبار سے انسان چار قسم کے ہوتے ہیں، اور ان میں
 سے ایک تو اچھائی کا مستحق ہے، اور دوسرا برائی کا مستحق ہے، اور تیسرے اور چوتھے برابر برابر ہیں،
 نہ برائی کے مستحق ہیں، اور نہ اچھائی کے، کیونکہ ان دونوں میں سے ہر ایک میں ایک اچھائی ہے، تو
 دوسری اس کے مقابلہ میں برائی ہے، اس لئے دونوں کا معاملہ برابر برابر ہے۔^۱
 اور ایک حدیث کے آخر میں یہ الفاظ ہیں کہ:

فَإِذَا وَجَدَ أَحَدُكُمْ ذَلِكَ فَلْيَبْجُلْ أَوْ قَالَ فَلْيَلْصَقْ

۱۔ والتقسيم بمقتضى العقل رباعى لا خامس له (مراقبة، كتاب الآداب، باب الامر بالمعروف)
 فإذا كان الرجل بطيء الغضب بطيء الفئ (أى الرجوع (وسريع الغضب سريع الفئ فإنها بها) أى فإن
 إحدى الخصلتين تقابل الأخرى فلا يستحق مدحا ولا ذما (فيض القدير للمناوى)

بِالْأَرْضِ (مسند احمد، ترمذی، وقال حَسَنٌ صَحِيحٌ)

ترجمہ: پس جب تم میں سے کسی کو غصہ آئے تو اسے چاہئے کہ وہ بیٹھ جائے، یا یہ فرمایا کہ زمین کے ساتھ مل جائے (ترجمہ ختم)

اس حدیث سے غصہ کے نقصان سے بچنے کا ایک علاج یہ معلوم ہوا کہ غصہ کے وقت انسان کھڑا ہوا ہو تو بیٹھ جائے اور بیٹھا ہوا ہو تو لیٹ جائے۔

ایک حدیث میں حضور ﷺ نے اسی کی وضاحت کرتے ہوئے ارشاد فرمایا:

إِذَا غَضِبَ أَحَدُكُمْ وَهُوَ قَائِمٌ فَلْيَجْلِسْ فَإِنْ ذَهَبَ عَنْهُ الْغَضَبُ وَإِلَّا فَلْيَضْطَجِعْ (ابوداؤد، مسند احمد، شعب الایمان، صحیح ابن حبان) ۱

ترجمہ: جب تم میں سے کسی کو غصہ آئے، اور وہ کھڑا ہوا ہو، تو اسے چاہئے کہ وہ بیٹھ جائے، اگر غصہ چلا جائے تو ٹھیک ہے، ورنہ اسے چاہئے کہ لیٹ جائے (ترجمہ ختم)

غصہ شیطان کی جانب سے ہوتا ہے، جو آگ سے پیدا کیا گیا ہے، اور انسان مٹی سے پیدا کیا گیا ہے، اس لئے مٹی کے قریب ہونا غصہ کے دور ہونے میں مؤثر ہے۔

نیز آگ کی خاصیت اوپر کو جانا ہے، جس میں تکبر اور تعلی پائی جاتی ہے، اور مٹی کی خاصیت نیچے کو آنا ہے، جس میں تواضع اور عاجزی پائی جاتی ہے۔

اس لئے غصہ جو تکبر اور تعلی سے پیدا ہوتا ہے، اس کا علاج تواضع اور عاجزی کی حالت سے تجویز کیا گیا ہے۔ ۲

۱۔ قال الهیثمی:

رَوَاهُ أَحْمَدُ، وَرَجَّاهُ رَجَالُ الصَّحِيحِ (مجمع الزوائد)

۲۔ إِذَا غَضِبَ أَحَدُكُمْ أَى ظَهَرَ أَثَرُ غَضَبِهِ عَلَى أَحَدٍ وَهُوَ قَائِمٌ فَلْيَجْلِسْ لِأَنَّ الْمَعَالِجَةَ بِالْأَضْدَادِ وَالْقُوَّةَ الْغَضَبِيَّةَ النَّاشِئَةَ مِنَ الْوَسْوَاسَةِ الشَّيْطَانِيَّةِ تَقْتَضِي الْخَفَةَ وَالتَّعْلِيَةَ الَّتِي مِنْ خَوَاصِ السَّارِ وَالْقِيَامَ لِأَجْلِ الْإِنْتِقَامِ فَمُخَالَفَتُهُ بِالْجُلُوسِ الْمَشِيرِ إِلَى الْقُعُودِ عَنِ الْفِتْنَةِ نَافِعَةٌ جَدًّا فَإِنْ ذَهَبَ عِنْدَ الْغَضَبِ أَى أَثَرُ حَرَارَتِهِ وَقُوَّةُ مَرَاتِهِ بِالْجُلُوسِ فِيهَا وَنَعْمَتٌ وَإِلَّا أَى وَإِنْ لَمْ يَذْهَبْ بِهِ فَلْيَضْطَجِعْ مِبَالِغَةً فِي الْمَعَالِجَةِ الْمَذْكُورَةِ مَا فِيهِ مِنَ الْإِشَارَةِ إِلَى رُجُوعِ الْإِنْسَانِ إِلَى مَأْخُذِهِ مِنَ الثَّرْبَةِ الْمُنَاسِبَةِ لِلتَّوَاضُعِ فِي مَقَابِلَةِ عَمَلِ الشَّيْطَانِ

﴿بقیہ حاشیہ اگلے صفحے پر ملاحظہ فرمائیں﴾

حضور ﷺ نے ایک موقع پر غصہ پینے کی فضیلت کو ان الفاظ میں بیان فرمایا:

مَنْ كَظَمَ غَيْظًا وَهُوَ قَادِرٌ عَلَى أَنْ يُفْذَهُ دَعَاهُ اللَّهُ عَزَّ وَجَلَّ عَلَى رُءُوسِ
الْخَلَائِقِ يَوْمَ الْقِيَامَةِ حَتَّى يُخَيَّرَهُ اللَّهُ مِنَ الْحُورِ مَا شَاءَ (ابوداؤد، ترمذی،

ابن ماجہ، مسند احمد، قال الألبانی : صحیح)

ترجمہ: جس نے غصہ کو پی لیا، جبکہ وہ غصہ کے تقاضا پر عمل کرنے کی قدرت رکھتا تھا، تو
اس کو اللہ عزوجل قیامت کے دن ساری مخلوق کے سامنے بلا کر من پسند کی حور کو حاصل
کرنے کا اختیار دیں گے (ترجمہ ختم)

غصہ کے تقاضا پر عمل کرنے کی قدرت ہوتے ہوئے اس کو پی جانے والے کے لئے یہ عظیم الشان
فضیلت ہے۔

غصہ کے نقصان سے بچنے کے لئے حضور ﷺ نے ایک علاج یہ تجویز فرمایا ہے کہ غصہ کے وقت:

أَعُوذُ بِاللَّهِ مِنَ الشَّيْطَانِ الرَّجِيمِ

پڑھ لیا کریں (ترمذی)

اور غصہ کے نقصان سے بچنے کا ایک علاج آپ ﷺ نے یہ بتلایا کہ غصہ کے وقت وضو کر لیا جائے،

﴿ گزشتہ صفحہ کا بقیہ حاشیہ ﴾

بمقتضى جبلته من الشعلة النارية المقتضية للتكبر و كل شيء يرجع إلى أصله هذا وفي
شرح السنة إنما أمره بالقيود والاضطجاع لئلا يحصل منه في حال غضبه ما يندم عليه
فإن المضطجع أبعد من الحركة والبطش من القاعد والقاعد من القائم وقال الطيبي لعله
أراد به التواضع والخفض لأن الغضب منشؤه التكبر والترفع قلت لا منع من الجمع فإن
كلامه منبع الحكم والله أعلم ثم يحتمل أن يكون هذا الصنيع منه قبل الوضوء وهو
الظاهر وأن يكون بعده إن لم يذهب الغضب والله أعلم بالسرائر (مراقبة، كتاب
الاداب، باب الغضب والكبر)

فليضطجع أى تواضعا لله وإظهار العجزة عنه ولتلبد بالأرض أى ليلتصق ويلتزم بها
حال اضطجاعه أو يزيد عليه بالتمرع في ترابها حتى يسكن غضبه وإنما أمر به لما فيه
من الضعة عن الاستعلاء وتذكارة أن كان أصله من التراب لا يستحق أن يتكبر
ويتجبر على الأصحاب وأن الأناية الناشئة عن غلبة العنصر النارية من صفة الشيطان
وما يترتب عليها من الإفساد وأن الإنسان خلق من تراب يقتضى التواضع والتحمل
وسائر ما يقتضى صلاح العباد والمعاد (مراقبة، كتاب الاداب، باب الامر بالمعروف)

چنانچہ فرمایا:

إِنَّ الْغَضَبَ مِنَ الشَّيْطَانِ وَإِنَّ الشَّيْطَانَ خُلِقَ مِنَ النَّارِ وَإِنَّمَا تُطْفَأُ النَّارُ
بِالْمَاءِ فَإِذَا غَضِبَ أَحَدُكُمْ فَلْيَتَوَضَّأْ (ابوداؤد، مسند احمد، معجم طبرانی کبیر،

شعب الایمان)

ترجمہ: غصہ شیطان کی طرف سے ہوتا ہے، اور شیطان آگ سے پیدا کیا گیا ہے، اور
آگ کو پانی سے بجھایا جاتا ہے، اس لئے جب تم میں سے کسی کو غصہ آئے تو اسے
چاہئے کہ وہ وضو کر لے (ترجمہ ختم)

اس حدیث سے معلوم ہوا کہ پانی کے استعمال کرنے سے غصہ دور ہو جاتا ہے۔

اگر کوئی پورا وضو نہ کر سکے تو پانی پی لے؛ اس سے بھی غصہ دور ہو جاتا ہے۔

اس کے علاوہ جس پر غصہ آ رہا ہو اس کا الگ ہو جانا، یا اس سے خود اپنے آپ کو الگ کر لینا بھی غصہ
کے چلے جانے میں مفید ہے۔

اور اللہ والوں نے غصہ کے مستقل علاج کا ایک طریقہ یہ بتلایا ہے کہ وقتاً فوقتاً یہ یاد کیا کریں کہ اللہ
تعالیٰ کو مجھ پر اس سے زیادہ قدرت ہے جتنی کہ مجھے دوسرے پر قدرت ہے، اور میں بھی اللہ تعالیٰ کی
نافرمانی کرتا ہوں اگر وہ بھی مجھ سے یہی معاملہ کریں تو کیا بنے گا؟

اور سوچیں کہ اللہ تعالیٰ کے ارادہ کے بغیر کچھ واقع نہیں ہوتا، جو کچھ ہوا سو ہوا، میں کیا چیز ہوں کہ اللہ
تعالیٰ کے ارادہ و مشیت سے مقابلہ کروں۔

P

حسد

کسی شخص کی اچھی حالت کا ناگوار گزرنا اور یہ آرزو کرنا کہ اس کی یہ اچھی حالت ختم ہو جائے، یہ حسد کہلاتا ہے۔

اللہ تعالیٰ نے قرآن مجید میں حسد کے شر سے پناہ مانگنے کی اس طرح تعلیم فرمائی ہے:

وَمِنْ شَرِّ حَاسِدٍ إِذَا حَسَدَ (سورۃ فلق آیت نمبر ۵)

ترجمہ: ”اور (میں پناہ چاہتا ہوں) حسد کرنے والے کے شر سے جب وہ حسد کرنے لگے“ (ترجمہ ختم)

اور حضور ﷺ کا ارشاد ہے کہ:

إِنَّ الْحَسَدَ يُطْفِئُ نُورَ الْحَسَنَاتِ (ابوداؤد، مسند ابویعلیٰ) ۱

ترجمہ: بے شک حسد نیکیوں کے نور کو بجھا دیتا ہے (ترجمہ ختم)

اور ایک حدیث میں حضور ﷺ کا ارشاد ہے:

إِيَّاكُمْ وَالْحَسَدَ فَإِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ

(ابوداؤد، ابن ماجہ)

ترجمہ: حسد سے اپنے آپ کو بچاؤ، کیونکہ حسد نیکیوں کو اس طرح جلا دیتا ہے کہ جس

طرح آگ سوکھی لکڑیوں کو جلا دیتی ہے (ترجمہ ختم)

اور ایک حدیث میں ہے کہ:

وَلَا يَجْتَمِعَانِ فِي قَلْبِ عَبْدٍ الْإِيمَانُ وَالْحَسَدُ (نسائی، معجم طبرانی کبیر)

۱۔ قال البوصیری:

هَذَا إِسْنَادٌ صَحِيحٌ (تحاف الخیرۃ المہرۃ، کتاب النکاح)

وقال الهیثمی:

رَوَاهُ أَبُو يَعْلَى، وَرِجَالُهُ رِجَالُ الصَّحِيحِ غَيْرِ سَعِيدِ بْنِ عَبْدِ الرَّحْمَنِ بْنِ أَبِي الْعَمِيَاءِ، وَهُوَ

ثِقَةٌ (مجمع الزوائد)

ترجمہ: بندے کے دل میں دو چیزیں ایک ساتھ جمع نہیں رہ سکتیں، ایک ایمان اور دوسرے حسد (ترجمہ ختم)

مطلب یہ ہے کہ ایمان کا تقاضا یہ ہے کہ حسد نہ کیا جائے، لہذا حسد کا ایمان سے تعلق نہیں، اور اس سے ایمان کمزور ہوتا رہتا ہے۔

حدودِ اصل ایک ایسا باطنی مرض ہے کہ جس میں دین کا بھی نقصان ہے اور دنیا کا بھی۔ ایک حدیث میں ہے کہ:

"ثَلَاثٌ لَّا زِمَاتٌ لِأُمَّتِي: الطَّيْرَةُ، وَالْحَسَدُ، وَسُوءُ الظَّنِّ"، فَقَالَ رَجُلٌ: مَا يَذْهَبُهُنَّ يَا رَسُولَ اللَّهِ مِمَّنْ هُوَ فِيهِ؟ قَالَ: "إِذَا حَسَدْتَ فَاسْتَغْفِرِ اللَّهَ، وَإِذَا ظَنَنْتَ فَلَا تُحَقِّقْ، وَإِذَا تَطَيَّرْتَ فَأَمُضِ". (معجم طبرانی کبیر، الاحاد والمثنائی لابن ابی عاصم)

ترجمہ: تین چیزیں میری امت میں لازمی طور پر پیش آئیں گی، ایک بدفالی، دوسری حسد اور تیسری بدگمانی۔

ایک شخص نے معلوم کیا کہ اللہ کے رسول جس کے اندر یہ امراض ہوں، وہ ان کو کس طرح دور کرے؟

تو آپ نے فرمایا کہ: جب آپ کو کسی سے حسد پیدا ہو تو آپ استغفار کرو، اور جب کسی پر بدگمانی ہو تو اس کا تجسس نہ کرو (اور دل میں اُس کو پچھتگی سے نہ بٹھاؤ) اور جب بدفالی کا تقاضا ہو تو اس سے اپنی توجہ ہٹا کر گزر جاؤ (ترجمہ ختم)

اس حدیث میں تین چیزوں کو گناہ بتلایا گیا ہے، ایک بدفالی، دوسرے حسد اور تیسرے بدگمانی۔ اور ان تینوں چیزوں کا تعلق انسان کے باطن سے ہے۔ ا

۱۔ (ثلاث لزامات) أي ثابتهات دائمات (لأمتي سوء الظن) بالناس بأن لا يظن بهم الخير (والحسد) لذوى النعم على ما منحهم الله تعالى (و الطيرة) بكسر الطاء وفتح الياء وقد تسكن التشاؤم فقال ما يذهبهن يا رسول الله؟ فقال: (فإذا ظننت فلا تحقق) الظن وتعمل بمقتضاه بل توقف عن القطع به والعمل بموجبه (وإذا حسدت فاستغفر الله) ﴿بقية حاشية اگلے صفحے پر ملاحظہ فرمائیں﴾

حضرت اسماعیل بن امیہ فرماتے ہیں کہ رسول اللہ ﷺ نے فرمایا کہ:

ثَلَاثَةٌ لَا يُعْجِزُهُنَّ ابْنُ آدَمَ: الطَّيْرَةُ، وَسُوءُ الظَّنِّ، وَالْحَسَدُ، قَالَ: "فَيُنْجِيكَ مِنَ الطَّيْرِ، أَنْ لَا تَعْمَلَ بِهَا، وَيُنْجِيكَ مِنْ سُوءِ الظَّنِّ أَنْ لَا تَتَكَلَّمَ، وَيُنْجِيكَ مِنَ الْحَسَدِ أَنْ لَا تَبْغِيَ أَخًا سُوءًا" (مصنف عبدالرزاق؛

شعب الایمان للبيهقي، وقال هذا منقطع) ۱

ترجمہ: تین چیزیں ایسی ہیں کہ جو ابنِ آدم کو عاجز و مجبور نہیں کر سکتیں؛ ایک بدفالی، دوسرے بدگمانی اور تیسرے حسد۔

اور فرمایا کہ بدفالی سے نجات کا طریقہ یہ ہے کہ آپ اس پر عمل نہ کریں، اور بدگمانی سے بچنے کا طریقہ یہ ہے کہ اس کے مطابق کلام نہ کریں (اور کوئی حکم نہ لگائیں) اور حسد سے بچنے کا طریقہ یہ ہے کہ اپنے بھائی کے ساتھ کوئی بُرا معاملہ نہ کریں (ترجمہ ختم)

اور حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

فِي الْإِنْسَانِ ثَلَاثَةٌ: الطَّيْرَةُ، وَالظَّنُّ، وَالْحَسَدُ، فَمَخْرَجُهُ مِنَ الطَّيْرِ أَنْ لَا يَرْجِعَ، وَمَخْرَجُهُ مِنَ الظَّنِّ أَلَّا يُحَقِّقَ، وَمَخْرَجُهُ مِنَ الْحَسَدِ أَنْ لَا

﴿ گزشتہ صفحہ کا قیہ حاشیہ ﴾

تعالیٰ) اٰی تب اٰلیہ من اعتراضک علیہ فی تصرفہ وخلقہ فإنه حکیم لا یفعل شیئا إلا لحکمة (وإذا نظرت) من شيء (فامض) لمقصداک ولا ترجع کما كانت الجاهلية تفعله فإن ذلک لیس له تأثیر فی جلب نفع ولا دفع ضرر.

(تنبیہ) أشار بهذا الحديث إلى أن هذه الثلاثة من أمراض القلب التي يجب التداوى منها وأن علاجها ما ذكر فمخرجه من سوء الظن أن لا يحققه بقلبه ولا يجار حته أما تحقيقه بالقلب فبأن يصمم عليه ولا يكرهه ومن علامته أن يتفوه به فبأن يعمل بموجبه فيها والشيطان يلقي للإنسان أن هذا من فطنتك وأن المؤمن ينظر بنور الله وهو إذا أساء الظن ناظر بنور الشيطان وظلمته أما إذا أخبرك به عدل فظننت صدقه فأنت مغرور (فيض القدير للمناوي تحت حديث رقم ۳۴۶۵)

۱ قال ابن حجر:

وهذا مرسل أو معضل لكن له شاهد من حديث أبي هريرة أخرجه البيهقي في الشعب وأخرج بن عدی بسند لين عن أبي هريرة (فتح الباری لابن حجر، باب الطيرة)

يَبْغِي" (شعب الایمان)

ترجمہ: انسان میں تین چیزیں ہیں؛ ایک بدفالی، دوسری بدگمانی اور تیسری حسد۔
پس بدفالی سے بچنے کا طریقہ یہ ہے کہ اس کی طرف توجہ نہ کرے (اور اللہ پر بھروسہ رکھے) اور بدگمانی سے بچنے کا طریقہ یہ ہے کہ اس کی جستجو نہ کرے (اور کوئی حکم نہ لگائے) اور حسد سے بچنے کا طریقہ یہ ہے کہ جس پر حسد کا تقاضا ہو رہا ہے، اُس پر زیادتی نہ کرے (ترجمہ ختم)

معلوم ہوا کہ ہر انسان کو غیر اختیاری طور پر خود بخود بدفالی و بدشگونئی اور بدگمانی اور حسد کا تقاضا پیش آ سکتا ہے، اور جب تک اس تقاضے پر عمل نہ کیا جائے، تو کوئی گناہ نہیں۔ ۱
حسد سے بچنے کا طریقہ یہ ہے کہ جس کو جو نعمت بھی حاصل ہے اس کو اللہ تعالیٰ کی تقسیم اور فیصلہ سمجھا کر و اور جس سے حسد ہو اس کی تعریف کیا کرو، اور اس کے ساتھ خوب احسان و سلوک اور تواضع سے پیش آیا کرو، بلکہ نفس پر زور ڈال کر دوسرے کے لئے مزید نعمتوں کے حاصل ہونے کی دعا کیا کرو، اور ساتھ ہی اپنے لئے بھی ان نعمتوں کے حاصل ہونے کی دعا کیا کرو۔
ان شاء اللہ تعالیٰ اس طرح عمل کرتے رہنے سے ایک دن حسد دور ہو جائے گا۔

۱ (فی الإنسان ثلاثة) من الخصال (الطيرة) بكسر ففتح التشاؤم بالشين يعني قلما يخلو الإنسان من طيرة (والظن) يعني الشك العارض (والحسد فمخرجه من الطيرة أن لا يرجع) بل يتوكل على الله ويمشي لوجهه حسن الظن بربه واثقا بجميل صنعته (ومخرجه من الظن أن لا يتحقق) ما خطر في قلبه ويحكم به (ومخرجه من الحسد أن لا يبغي) على المحسود والمؤمنون متفاوتون في أحوالهم فمنهم الضعيف إيمانه والقوى والعالي والداني فوصف المتوسطين منهم بقوله ومخرجه من الحسد إلخ وهذا الحسد المذموم الذي يتعين مجاهدة النفس عنه وكذا إذا أساء ظنه بأخيه طالبته نفسه بأن يقول فيه سوءا فيجاهدها وكذا الطيرة تمنع عن المضي فيجاهد نفسه وأما من علت رتبته فيأنه وإن اشتمل على هذه الخصال لا تذم منه لأنها تكون في أسباب الدين لا الدنيا بأن يحسده في فضيلة فيتمناها كما يشير إليه خبر لا حسد إلا في اثنتين (فيض القدير شرح الجامع الصغير للمناوي)

بغض و کینہ

بغض و کینہ اسے کہتے ہیں کہ جس پر غصہ و ناگواری ہو اور اس سے بدلہ لینے کی قوت نہ ہو، تو اس کے ضبط کرنے سے دل پر ایک قسم کی گرانی و ناگواری ہوتی ہے، اسی گرانی و ناگواری کا نام بغض و کینہ ہے، جو کہ عام طور پر غصہ سے پیدا ہوتی ہے۔

کسی مسلمان سے بغض و کینہ صرف عیب نہیں بلکہ بہت سے گناہوں کا بیج ہے۔ اللہ تعالیٰ کا ارشاد ہے:

خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ (سورۃ اعراف آیت نمبر ۱۹۹)
”معاف اور درگزر کرنے کو اختیار کرو، اچھی بات کا حکم کرو اور جاہلوں سے اعراض کرلو“

ایک حدیث میں ہے کہ:

إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ وَلَا تَجَسَّسُوا وَلَا تَحَسَّسُوا وَلَا تَبَاغَضُوا وَكُونُوا إِخْوَانًا (بخاری، مسلم)

ترجمہ: اپنے آپ کو بدگمانی کرنے سے بچاؤ، کیونکہ بدگمانی جھوٹی ترین بات ہے، اور عیبوں کی جستجو نہ کرو، اور کسی کے راز کی ٹوہ میں نہ لگو، اور آپس میں بغض نہ رکھو، اور آپس میں بھائی بھائی ہو کر رہو (ترجمہ ثم) ۱

۱۔ قَوْلُهُ صَلَّى اللَّهُ عَلَيْهِ وَسَلَّمَ: (إِيَّاكُمْ وَالظَّنَّ؛ فَإِنَّ الظَّنَّ أَكْذَبُ الْحَدِيثِ) الْمُرَادُ النَّهْيُ عَنِ ظَنِّ السُّوءِ. قَالَ الْخَطَّابِيُّ: هُوَ تَحْقِيقُ الظَّنِّ وَتَصْدِيقُهُ دُونَ مَا يَهْجِسُ فِي النَّفْسِ؛ فَإِنَّ ذَلِكَ لَا يُمْلِكُ. وَمُرَادُ الْخَطَّابِيِّ أَنَّ الْمُحَرَّمَ مِنَ الظَّنِّ مَا يَسْتَمِرُّ صَاحِبِهِ عَلَيْهِ، وَيَسْتَقِرُّ فِي قَلْبِهِ، دُونَ مَا يَعْزُضُ فِي الْقَلْبِ، وَلَا يَسْتَقِرُّ؛ فَإِنَّ هَذَا لَا يَكْلَفُ بِهِ كَمَا سَبَقَ فِي حَدِيثٍ "تَجَاوَزَ اللَّهُ تَعَالَى عَمَّا تَحَدَّثْتُ بِهِ الْأُمَّةَ مَا لَمْ تَتَكَلَّمْ أَوْ تَعْمِدْ" وَسَبَقَ تَأْوِيلُهُ عَلَى الْخَوَاطِرِ الَّتِي لَا تَسْتَقِرُّ - وَنَقَلَ الْقَاضِي عَنْ سُفْيَانَ أَنَّهُ قَالَ: الْظَّنُّ الَّذِي يَأْتِمُّ بِهِ هُوَ مَا ظَنَّهُ وَتَكَلَّمَ بِهِ، فَإِنْ لَمْ يَتَكَلَّمْ لَمْ يَأْتِمُّ. قَالَ: وَقَالَ بَعْضُهُمْ: يُحْتَمَلُ أَنَّ الْمُرَادَ الْحُكْمَ فِي الشَّرْعِ بِظَنِّ مُجَرَّدٍ مِنْ غَيْرِ بِنَاءٍ عَلَى أَصْلٍ وَلَا نَظَرٍ وَاسْتِدْلَالٍ، وَهَذَا ضَعِيفٌ أَوْ بَاطِلٌ، وَالصَّوَابُ الْأَوَّلُ.

﴿بقیہ حاشیہ اگلے صفحے پر ملاحظہ فرمائیں﴾

اور ایک حدیث شریف میں یہ الفاظ ہیں:

لَا تَبَاغُضُوا وَلَا تَحَاسَدُوا وَلَا تَدَابَرُوا وَكُونُوا عِبَادَ اللَّهِ إِخْوَانًا وَلَا يَحِلُّ

لِمُسْلِمٍ أَنْ يَهْجُرَ أَخَاهُ فَوْقَ ثَلَاثَةِ أَيَّامٍ (بخاری، مسلم، ترمذی) ۱

ترجمہ: آپس میں بغض نہ رکھو، اور آپس میں حسد نہ کرو، اور آپس میں قطع تعلقی نہ کرو،

اور اللہ تعالیٰ کے بندے اور بھائی بھائی ہو کر رہو، اور کسی مسلمان کے لئے یہ بات حلال

نہیں کہ وہ اپنے مسلمان بھائی سے تین دن سے زیادہ سلام و کلام چھوڑ دے (ترجمہ ختم)

اور ایک موقع پر حضور ﷺ نے ارشاد فرمایا:

دَبَّ إِلَيْكُمْ دَاءُ الْأَمَمِ قَبْلَكُمْ الْبَغْضَاءُ وَالْحَسَدُ، وَالْبَغْضَاءُ وَهِيَ

الْحَالِقَةُ، لَيْسَ حَالِقَةُ الشَّعْرِ لَكِنْ حَالِقَةُ الدِّينِ، وَالَّذِي نَفْسِي بِيَدِهِ لَا

تَدْخُلُوا الْجَنَّةَ حَتَّى تُؤْمِنُوا، وَلَا تُؤْمِنُوا حَتَّى تَحَابُّوا، أَفَلَا أُبَيِّنُكُمْ أَظُنُّهُ

﴿گزشتہ صفحے کا قیہ حاشیہ﴾

قَوْلُهُ صَلَّى اللَّهُ عَلَيْهِ وَسَلَّمَ: (وَلَا تَحَسُّسُوا وَلَا تَجَسُّسُوا) الْأَوَّلُ بِالْحَاءِ، وَالثَّانِي بِالْجِيمِ. قَالَ بَعْضُ الْعُلَمَاءِ: (التَّحَسُّسُ) بِالْحَاءِ الْأَسْتِمَاعُ لِحَدِيثِ الْقَوْمِ، وَالْجِيمُ الْبُحْثُ عَنِ الْعُورَاتِ. وَقِيلَ: بِالْجِيمِ التَّفْتِيشُ عَنْ بَوَاطِنِ الْأُمُورِ، وَأَكْثَرُ مَا يُقَالُ فِي الشَّرِّ، وَالْجَاسُوسُ صَاحِبُ سِرِّ الشَّرِّ، وَالنَّامُوسُ صَاحِبُ سِرِّ الْخَيْرِ. وَقِيلَ: بِالْجِيمِ أَنْ تَطْلُبُهُ لغيرِكَ، وبِالْحَاءِ أَنْ تَطْلُبُهُ لِنَفْسِكَ. قَالَهُ ثَعْلَبٌ: وَقِيلَ: هُمَا بِمَعْنَى. وَهُوَ طَلَبُ مَعْرِفَةِ الْأَخْبَارِ الْغَائِبَةِ وَالْأَحْوَالِ (شرح النووی علی مسلم، کتاب البر والصلة)

(ولا تجسسوا) بجیم ائی لا تتعرفوا خبر الناس بلطف كالجاسوس وقال القاضي: التجسس بالجیم تعرف الخبر ومنه الجاسوس وقال الزمخشري: التجسس أن لا يترك عباد الله تحت ستره فيتوصل إلى الاطلاع عليهم والتجسس على أحوالهم وهتك الستر حتى ينكشف لك ما كان مستورا عنك ويستثنى منه ما لو تعين طريقا لإنقاذ محترم من هلاك أو نحوه كان يخبر ثقة بأن فلانا خلا برجل ليقته أو امرأة ليزني بها فيشرع التجسس كما نقله النووي عن الأحكام السلطانية واستجاده (ولا تحسسوا) بحاء مهملة أى لا تطلبوا الشء بالحاسة كاستراق السمع وإبصار الشئى خفية وقيل الأول التفحص عن عورات الناس وبواطن أمورهم بنفسه أو بغيره والثانى أن يتولاہ بنفسه وقيل الأول يختص بالشئ والثانى أعم (فيض القدير للمناوى، تحت حديث رقم ۲۹۰۱)

(والتفصيل المزيد فى المرقاة، كتاب الآداب، باب ما يهينى عنه من التهاجر الخ)

۱ قوله لا تدابروا أى لا تقاطعوا (فتح الباری لابن حجر)

بِمَا يَنْبَغُ لَكُمْ أَفْشُوا السَّلَامَ بَيْنَكُمْ (بخاری، ترمذی، مسند احمد) ۱

ترجمہ: تمہاری طرف تم سے پہلی امتوں کا مرض منتقل ہوگا، جو کہ بغض اور حسد ہے، اور بغض مونڈنے والا ہے، اور یہ بالوں کو مونڈنے والا نہیں، بلکہ دین کو مونڈنے والا ہے، اور قسم ہے اس ذات کی جس کے قبضہ میں میری جان ہے، کہ تم ایمان لائے بغیر جنت میں داخل نہ ہو گے، اور آپس میں محبت کئے بغیر مومن نہیں کہلاؤ گے، کیا میں تمہیں ایسی چیز نہ بتلا دوں، جس کے بارے میں میرا گمان یہ ہے کہ وہ تمہیں ایمان (اور آپس کی محبت) پر قائم رکھے گی، تم آپس میں سلام کو پھیلاؤ (ترجمہ ختم)

اس حدیث سے معلوم ہوا کہ بغض دنیا اور آخرت کے اعتبار سے تباہ کن چیز ہے، اور جس فرد یا قوم میں یہ مرض پیدا ہو جاتا ہے، اس کی دنیا و آخرت کی تباہی و بربادی کا باعث بنتا ہے۔ ۲

بغض و کینہ سے بچنے کا طریقہ یہ ہے کہ جس مسلمان سے بغض و کینہ ہو اس کا قصور معاف کر دینا اور اس سے میل جول شروع کر دینا، خصوصاً اس کو اہتمام کے ساتھ سلام کرنا، اور ہو سکے تو اخلاص کے ساتھ اس کو ہدیہ و تحفہ پیش کرنا، اگرچہ اس سے طبیعت پر گرائی ہو اور یہ عمل نفس کو ناگوار ہی کیوں نہ ہو اس طریقہ پر عمل کرتے رہنے سے ان شاء اللہ تعالیٰ آہستہ آہستہ بغض و کینہ دور ہو جائے گا۔

۱۔ قال الہیثمی:

رَوَاهُ الْبُزَّارُ وَإِسْنَادُهُ جَيِّدٌ (مجمع الزوائد)

۲۔ قال رسول اللہ دب بفتح الدال المهملة وتشديد الموحدة أى نقل وسرى ومشى بخفية إليكم داء الأمم قبلکم الحسد أى فى الباطن والبغضاء أى العداوة فى الظاهر ورفعهما على أنهما بيان للداء أو بدل وسميا داء لأنهما داء القلب هى أى البغضاء وهو أقرب مبنى ومعنى أو كل واحدة منهما الحالقة أى القاطعة للمحبة والإلفة والصلة والجمعية والخصلة الأولى هى المؤدية إلى الثانية ولذا قدمت لا أقول تحلق الشعر أى تقطع ظاهر البدن فإنه أمر سهل ولكن تحلق الدين وضرره عظیم فى الدنيا والآخرة قال الطیبى أى البغضاء تذهب بالدين كالموسى تذهب بالشعر وضمير المؤنث راجع إلى البغضاء كقوله تعالى والذين یکنزون الذهب والفضة ولا ینفقونها فى التوبة (مراقبة، کتاب الآداب، باب ما ینهى عنه من التهاجر الخ)

زیادہ بولنے کی حرص اور زبان کی آفتیں

نفس کو زیادہ بولنے میں مزہ آتا ہے، اور اس کی وجہ سے سینکڑوں گناہوں میں انسان پھنس جاتا ہے، اور نفس کی اس خواہش کے ظاہر ہونے کا مقام زبان ہے، اس لئے زبان کے ذریعہ سے انسان بے شمار گناہوں میں الجھ جاتا ہے۔

چنانچہ جھوٹ، چغل خوری، لعن طعن، اپنی بڑائی جتلانا، گالی گلوچ کرنا، کسی کا تمسخر و استہزاء کرنا اور بہتان و غیبت وغیرہ یہ سب آفتیں زبان سے سرزد ہوتی ہیں، اور یہ سارے گناہ نفس کی زیادہ بولنے کی خواہش پر وجود میں آتے ہیں، اس لئے نفس کی اصلاح کے ساتھ اس موضوع کا بھی اہم تعلق ہے۔

شریعت نے زبان کی حفاظت کرنے پر بہت زور دیا ہے، اور زبان کی حفاظت کرنے پر بڑے اجر و انعام کا وعدہ کیا ہے۔

چنانچہ حضور ﷺ نے ارشاد فرمایا:

مَنْ يَضْمَنُ لِي مَا بَيْنَ لَحْيَيْهِ وَمَا بَيْنَ رِجْلَيْهِ أَضْمَنَ لَهُ الْجَنَّةَ (بخاری)

ترجمہ: جو آدمی مجھے اپنے دونوں جبڑوں کے درمیان والی چیز (یعنی زبان) کی اور اپنے دونوں پاؤں کے درمیان والی چیز (یعنی شرمگاہ) کی حفاظت کی ضمانت دے، میں اس کے لئے جنت کی ضمانت دیتا ہوں ((ترجمہ ختم))

اور ایک حدیث میں یہ الفاظ ہیں:

مَنْ وَقَاهُ اللَّهُ شَرَّ مَا بَيْنَ لَحْيَيْهِ وَشَرَّ مَا بَيْنَ رِجْلَيْهِ دَخَلَ الْجَنَّةَ (ترمذی)

ترجمہ: جس کو اللہ تعالیٰ نے دونوں جبڑوں کے درمیان والی چیز (یعنی زبان) اور دونوں پاؤں کے درمیان والی چیز (یعنی شرمگاہ) کے شر سے بچالیا، تو وہ جنت میں داخل ہو گیا (ترجمہ ختم)

اور حضور ﷺ نے ارشاد فرمایا:

مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيَقُلْ خَيْرًا أَوْ لِيَصْمُتْ (بخاری)

ترجمہ: جو آدمی اللہ تعالیٰ اور آخرت کے دن پر ایمان رکھتا ہو، اسے چاہئے کہ وہ خیر کی

بات کرے، یا خاموش رہے (ترجمہ ختم)

اور حضور ﷺ نے یہ بات اس لئے ارشاد فرمائی کہ اگر خیر کی بات نہ ہو تو خاموش رہنے میں ہی عافیت ہے۔

چنانچہ ایک حدیث میں حضور ﷺ نے فرمایا:

مَنْ صَمَتَ نَجَا (طبرانی کبیر، ترمذی، مسند احمد، دارمی) ۱

ترجمہ: جو خاموش رہا، اس نے نجات پائی (ترجمہ ختم)

حضرت عقبہ بن عامر رضی اللہ عنہ فرماتے ہیں کہ:

قُلْتُ يَا رَسُولَ اللَّهِ مَا النَّجَاةُ قَالَ أَمْسِكْ عَلَيْكَ لِسَانَكَ

وَلْيَسَعْكَ بَيْتُكَ وَابْكْ عَلَى خَطِيئَتِكَ (ترمذی، وقال هذا حديث

حسن)

ترجمہ: میں نے رسول اللہ ﷺ سے عرض کیا کہ نجات کا کیا طریقہ ہے؟

تو حضور ﷺ نے ارشاد فرمایا کہ اپنی زبان کو (برائی سے) روک کر رکھو، اور اپنے گھر کو

اپنے لئے کشادہ رکھو، اور اپنی خطاؤں پر روتے (یعنی ندامت و توبہ استغفار کرتے)

رہو (ترجمہ ختم)

اس حدیث میں گھر کشادہ رکھنے کی وجہ یہ ہے کہ اس میں ضروریات پوری ہوتی رہیں، اور

۱ قال السخاوی:

شواہدہ کثیرہ، منها عند الطبرانی بسند جيد، وقد أفرد ابن أبي الدنيا للصمت جزءاً

حافلاً (المقاصد الحسنة، حرف الميم)

وقال العراقي:

أخرجہ الترمذی من حدیث عبد اللہ بن عمرو بسند فيه ضعف وقال غریب وهو عند

الطبرانی بسند جيد (تخریج احادیث الاحیاء حدیث نمبر ۲۷۹۳)

بلا ضرورت گھر سے نکلنے کی نوبت نہ آئے، خاص طور پر فتنوں کے دور میں۔ ۱۔
ایک حدیث میں یہ مضمون آیا ہے کہ:

إِذَا أَصْبَحَ ابْنُ آدَمَ فَإِنَّ الْأَعْضَاءَ كُلَّهَا تُكْفِّرُ اللِّسَانَ فَتَقُولُ اتَّقِ اللَّهَ فِينَا
فَإِنَّمَا نَحْنُ بِكَ فَإِنْ اسْتَقَمَّتْ اسْتَقَمَّ نَا وَإِنْ اَعْوَجَجَتْ اَعْوَجَجْنَا (ترمذی)
ترجمہ: جب بنی آدم صبح کرتا ہے تو تمام اعضاء زبان کے سامنے مودب ہو کر عرض
کرتے ہیں کہ ہمارے بارے میں اللہ سے ڈرنا، کیونکہ ہماری سلامتی تو آپ کے ساتھ
ہی وابستہ ہے، اگر آپ درست رہو گی تو ہم بھی درست رہیں گے، اور اگر آپ ٹیڑھ
پن اختیار کر گو گی، تو ہم بھی ٹیڑھے ہونگے (یعنی نقصان اٹھائیں گے) (ترجمہ ختم)

اکثر و بیشتر جھگڑے و فساد کا باعث انسان کی زبان ہی بنتی ہے، اور اسی کے ذریعہ سے عام طور پر مار
پیٹ اور قتل و غارت گری کی نوبت آتی ہے، جس سے جسم کے تمام اعضاء متاثر ہوتے ہیں۔
اس لئے ہر روز تمام اعضاء زبان سے سلامتی کی درخواست کرتے ہیں۔ ۲۔

۱۔ وَلْيَسْعَكَ بِكسر اللام وَيَسْكُنْ ببيتك بأن تسكن فيه ولا تخرج منه إلا لضرورة ولا تضجر من
الجلوس فيه بل تجعله من باب الغنيمة فإنه سبب الخلاص من الشر والفتنة ولذا قيل هذا زمان
السكوت وملازمة البيوت والقناعة إلى أن يموت (مرقاة، كتاب الآداب، باب حفظ اللسان الخ)
۲۔ (إذا أصبح ابن آدم) دخل في الصباح (فإن الأعضاء) جمع عضو بضم العين وكسرها كل
عظم وافر بلحمه (كلها) تأكيد لدفع توهم عدم إرادة الشمول (تكفر اللسان) تذلل وتخضع له من
قولهم كفر اليهودي إذا خضع وطأ رأسه وانحنى لتعظيم صاحبه مأخوذ من الكافرة وهي الكاذبة
التي هي أصل الفخذ ذكره القاضي وأصله للزمن مشرى حيث قال وهو من تكفير الدمى وهو أن
يطأ رأسه ويحنى ظهره كالراعي عند تعظيم صاحبه قال: تكفر باليدين إذا التقينا * وتلقى من
مخافتنا عصا كأنه من الكافرتين وهما الكاذبتان لأنه يضع يديه عليهما أو ينثي عليهما أي يحكي
في ذلك من يكفر شيئاً أي يغطيه ويستتره انتهى (فتقول) أي بلسان الحال وزعم أن المراد لسان
القال جمود (اتق الله فينا) أي خفه في حفظ حقوقنا فلا تقتحم منها فيهلك معك (فإنما نحن
بك) أي نستقيم ونعوج تبعاً لك (فإن استقامت) أي اعتدلت على الصراط المستقيم (استقمنا)
اعتدلنا وفي التنزيل * (وكان بين ذلك قواماً) * أي عدلاً (وإن اعوججت) ملت عن الاعتدال
(اعوججنا) ملنا عنه قال الغزالي رضي الله تعالى عنه: المعنى فيه أن نطق اللسان يؤثر في أعضاء
الإنسان بالتوفيق والخذلان فاللسان أشد الأعضاء جماحاً وطغياناً وأكثرها فساداً وعدواناً (فيض
القدير للمناوي تحت حديث رقم ۴۵۴)

حضرت سفیان بن عبد اللہ ثقفی فرماتے ہیں کہ:

قُلْتُ يَا رَسُولَ اللَّهِ مَا أَخَوْفُ مَا تَخَافُ عَلَيَّ فَأَخَذَ بِلِسَانِ نَفْسِهِ ثُمَّ قَالَ

هَذَا هَذَا (ترمذی، وقال حسن صحيح، ابن ماجه)

ترجمہ: میں نے رسول اللہ ﷺ سے عرض کیا کہ آپ مجھ پر سب سے زیادہ کس چیز کا

خوف کرتے ہیں، تو نبی ﷺ نے اپنی زبان مبارک کو پکڑ کر فرمایا کہ اس کا۔ اس کا (یہ

الفاظ دومرتبہ فرمائے) (ترجمہ ختم)

ظاہر ہے کہ دومرتبہ زبان کے بارے میں ان الفاظ کے کہنے کا مقصد یہی تھا تا کہ اس کی اہمیت معلوم ہو جائے۔

اور ایک حدیث میں حضور ﷺ نے ارشاد فرمایا:

إِنَّ أَخَوْفَ مَا أَخَافُ عَلَى أُمَّتِي كُلِّ مُنَافِقٍ عَلِيمِ اللِّسَانِ (مسند احمد، معجم

طبرانی کبیر) ۱۔

ترجمہ: مجھے اپنی امت پر سب سے زیادہ خوف زبان کے عالم منافق کا ہے (ترجمہ ختم)

اس حدیث میں حضور ﷺ نے زبان کے علم کی منافقت پر زیادہ خوف ظاہر فرمایا ہے، اور مراد اس

سے یہ ہے کہ علم کا اثر صرف زبان سے تقریر و بیان کی حد تک ہو، دل میں اس علم کی وجہ سے کوئی

خوف و خشیت یا شوق و رغبت موجود نہ ہو، اور نہ ہی اپنی عملی زندگی میں علم کے تقاضوں پر عمل درآمد

ہو، اس سے زبان کے فتنے کی اہمیت معلوم ہوئی۔

ایک روایت میں ہے کہ:

لَا تَكْشُرُوا الْكَلَامَ بِغَيْرِ ذِكْرِ اللَّهِ فَإِنَّ كَثْرَةَ الْكَلَامِ بِغَيْرِ ذِكْرِ اللَّهِ قَسْوَةٌ

لِلْقَلْبِ وَإِنَّ أَبْعَدَ النَّاسِ مِنَ اللَّهِ الْقَلْبُ الْقَاسِي (ترمذی، وقال حسن غريب،

۱۔ قال البوصیری:

رواه إسحاق بن راهويه والحاثر بن أبي أسامة ومسدد واللفظ له بسند

صحيح (اتحاف الخيرة المهرة ج ۷ ص ۳۶۶)

وقال الهيثمي:

رَوَاهُ الطَّبْرَانِيُّ فِي الْكَبِيرِ وَالْبَزَارُ، وَرَجَّاهُ رِجَالُ الصَّحِيحِ (مجمع الزوائد)

شعب الایمان ، الدعاء للطیرانی)

ترجمہ: تم زیادہ کلام نہ کرو؛ سوائے اللہ کے ذکر کے (خواہ وہ امر بالمعروف ونہی عن المنکر کی شکل میں ہو یا تسبیح و تہلیل وغیرہ کی شکل میں) کیونکہ اللہ کے ذکر کے علاوہ کثرت کلام دل کی سختی کا باعث ہوتا ہے، اور لوگوں میں اللہ تعالیٰ سے سب سے زیادہ دور سخت دل ہوتا ہے (ترجمہ ختم)

اور یہی مضمون حضرت عیسیٰ علیہ السلام کے حوالہ سے بھی منقول ہے۔ ۱

اللہ تعالیٰ سے دور ہونے کا مطلب یہ ہے کہ وہ اللہ تعالیٰ کی نظرِ رحمت و عنایت سے دور ہوتا ہے۔ ۲ اور بعض احادیث سے یہ بھی معلوم ہوتا ہے کہ انسان کی زبان سے نکلا ہوا ایک ہی کلمہ بعض اوقات اللہ تعالیٰ کی ناراضگی اور جہنم میں لے جانے کا ذریعہ بن جاتا ہے، اور اس کے برعکس بعض دفعہ زبان سے نکلا ہوا ایک کلمہ اللہ تعالیٰ کی رضا اور جنت میں لے جانے کا ذریعہ بھی بن جاتا ہے۔ چنانچہ ایک حدیث میں ہے کہ:

إِنَّ الرَّجُلَ لَيَتَكَلَّمُ بِالْكَلِمَةِ مِنْ سُخْطِ اللَّهِ لَا يَرَىٰ بِهَا بَأْسًا فَيَهْوِي بِهَا فِي نَارِ جَهَنَّمَ سَبْعِينَ خَرِيفًا (ابن ماجہ، بزار)

۱۔ وَ حَدَّثَنِي مَالِكٌ أَنَّهُ بَلَغَهُ أَنَّ عِيسَى ابْنَ مَرْيَمَ كَانَ يَقُولُ لَا تُكْثِرُوا الْكَلَامَ بَغَيْرِ ذِكْرِ اللَّهِ فَتَقْسُوا قُلُوبُكُمْ فَإِنَّ الْقَلْبَ الْقَاسِيَ بَعِيدٌ مِنَ اللَّهِ (موطا امام مالک، موطا امام محمد، مصنف ابن ابی شیبہ، شعب الایمان)

حدثنا قبيصة ، عن سفيان قال : قال : عيسى ابن مريم عليه الصلاة والسلام : لا تكثروا الكلام بغير ذكر الله فتقسو قلوبكم ، وإن كانت لينة فإن القلب القاسي بعيد من الله (الزهد لهناد بن السري)

قال : وأخبرنا عبد الله بن عياش ، عن يزيد بن قوذر ، قال : قال كعب : لا تكثروا الكلام بغير ذكر الله فتقسو قلوبكم ؛ فإن القلب القاسي بعيد من الله (الجامع لابن وهب)

۲۔ لا تكثروا الكلام بغير ذكر الله فيه إشارة إلى أن بعض الكلام مباح وهو ما يعنيه فإن كثرة الكلام بغير ذكر الله قسوة أى سبب قساوة للقلب وهى النبو عن سماع الحق والميل إلى مخالطة الخلق وقلة الخشية وعدم الخشوع والبكاء وكثرة الغفلة عن دار البقاء وإن أبعد الناس من الله أى من نظر رحمته وعين عنايته القلب القاسى أى صاحب أو التقدير أبعد قلوب الناس القاسى أو أبعد الناس من له القلب القاسى (مرفقة، كتاب الدعوات، باب ذكر الله عز وجل)

ترجمہ: بے شک آدمی اللہ تعالیٰ کی ناراضگی والا ایک کلمہ زبان سے بولتا ہے، جس میں وہ کوئی حرج بھی نہیں سمجھتا؛ مگر وہ کلمہ اسے جہنم کی آگ میں ستر سال کی مسافت کی بلندی پر سے نیچے دھکیل دیتا ہے (ترجمہ ختم) ۱۔

اور ایک حدیث میں ہے کہ:

إِنَّ الْعَبْدَ لَيَتَكَلَّمُ بِالْكَلِمَةِ مَا يَتَبَيَّنُ فِيهَا يَزُلُّ بِهَا فِي النَّارِ أَبْعَدَ مِمَّا بَيْنَ الْمَشْرِقِ (بخاری، مسلم)

ترجمہ: بے شک بندہ ایک کلمہ ایسا زبان سے بولتا ہے؛ کہ اس کے سامنے اس کلمہ کی اہمیت ظاہر نہیں ہوتی، اور وہ کلمہ اس کو جہنم کی آگ میں مشرق کے درمیان والی مسافت سے زیادہ دوری پر ڈال دیتا ہے (ترجمہ ختم)

اور ایک حدیث میں یہ الفاظ ہیں کہ:

إِنَّ الْعَبْدَ لَيَتَكَلَّمُ بِالْكَلِمَةِ مِنْ رِضْوَانِ اللَّهِ لَا يُلْقَى لَهَا بَالًا يَرْفَعُهُ اللَّهُ بِهَا دَرَجَاتٍ وَإِنَّ الْعَبْدَ لَيَتَكَلَّمُ بِالْكَلِمَةِ مِنْ سَخَطِ اللَّهِ لَا يُلْقَى لَهَا بَالًا يَهْوِي بِهَا فِي جَهَنَّمَ (بخاری، مؤطا امام مالک، شعب الایمان، صحیح ابن حبان، مستدرک حاکم)

ترجمہ: بے شک بندہ اللہ تعالیٰ کی رضا والا ایک کلمہ ایسا زبان سے بولتا ہے؛ کہ اس کو اس کی اہمیت معلوم نہیں ہوتی، مگر اللہ تعالیٰ اس کے ذریعے سے اس کے بے شمار درجات بلند فرمادیتے ہیں، اور بے شک بندہ اللہ تعالیٰ کی ناراضگی والا ایک کلمہ ایسا زبان سے بولتا ہے؛ کہ اس کو اس کی اہمیت معلوم نہیں ہوتی، اور وہ کلمہ اسے جہنم میں دھکیلنے کا باعث بن جاتا ہے (ترجمہ ختم)

۱۔ من صام يوما لوجه الله بعد الله وجهه أى ذاته عن النار سبعين خريفا أى مقدار مسافة سبعين سنة متفق عليه فى النهاية الخريف الزمان المعروف ما بين الصيف والشتاء ويراد به السنة لأن الخريف لا يكون فى السنة إلا مرة واحدة فإذا انقضى الخريف انقضى السنة (مراقبة، باب صيام التطوع)

اور ایک حدیث میں ہے کہ:

وَهَلْ يَكُوبُ النَّاسَ فِي النَّارِ عَلَى وُجُوهِهِمْ أَوْ عَلَى مَنَاخِرِهِمْ إِلَّا حَصَائِدُ
الْأَسْنَتِهِمْ (ترمذی، وقال حسنٌ صحيحٌ، ابن ماجه، مسند احمد، معجم طبرانی

کبیر) ۱

ترجمہ: لوگ جہنم میں اپنے چہروں یا اپنی ناک کے بل اپنی زبانوں کی کاٹی ہوئی کھیتی اور
فصل (کیونکہ آدمی جو بوتا ہے، وہی کاٹتا ہے) ہی کی وجہ سے ڈالے جائیں گے (ترجمہ ختم)

زبان سے سرزد ہونے والی اول فول اور گناہ کی باتوں کو چارہ یعنی کاٹی ہوئی کھیتی اس لئے کہا گیا کہ
جس طرح جانوروں کے چارہ میں مختلف خشک اور تر اور مفید و مضر گھاس و نبات رلے ملے شامل
ہوتے ہیں، اسی طرح فضول گوئی و کثرت کلام میں مبتلا شخص کی حالت ہوتی ہے کہ وہ بری بھلی
باتیں رلی ملی کرتا ہے، اور اسے اس کی پرواہ بھی نہیں ہوتی، اور چونکہ چارہ جانوروں کی غذا ہے، اس
لئے ایسے انسان کو جانوروں سے تشبیہ دینے کے لئے یہ بات فرمائی گئی۔ ۲

اور حضور ﷺ نے اچھے اور کامل مسلمان اور افضل اسلام کی حقیقت کو دوسرے مسلمان کی زبان سے
سلامت رہنے کی وضاحت فرمائی ہے۔

چنانچہ ایک موقع پر ارشاد فرمایا:

۱ قال الهیثمی:

رَوَاهُ الطَّبْرَانِيُّ، وَرِجَالُهُ رِجَالُ الصَّحِيحِ غَيْرَ عَمْرٍو بْنِ مَالِكٍ الْجَنَبِيِّ، وَهُوَ ثِقَةٌ. (مجمع
الزوائد)

۲ یکب بفتح الیاء وضم الکاف من کبه إذا صرعه علی وجهه بخلاف اکب فإن معناه سقط علی
وجهه وهو من النواذر وهو عطف علی مقدر ای هل تظن غیر ما قلت وهل یکب الناس ای یلقیهم
ویسقطهم ویصرعهم فی النار علی وجوههم أو علی مناخیرهم شک من الراوی والمنخر بفتح
المیم وكسر الخاء وفتحها ثقب الأنف والمراد هنا الأنف والاستفهام للنفی خصهما بالکب لأنهما
أول الأعضاء سقوطا إلا حصائد أسننتهم ای محصوراتهما شبه ما یتکلم به الإنسان بالزرع المحصور
بالمنجل وهو من بلاغة النبوة فکما أن المنجل یقطع ولا یمیز بین الرطب والیابس والجدید
والرديء فکذلک لسان بعض الناس یتکلم بكل نوع من الکلام حسنا وقبیحا والمعنی لا یکب
الناس فی النار إلا حصائد أسننتهم من الکفر (مرقاة المفاتیح. کتاب الايمان)

اَلْمُسْلِمُ مِّنْ سَلَمِ الْمُسْلِمُونَ مِنْ لِّسَانِهِ وَيَدِهِ (بخاری، مسلم)

ترجمہ: کامل مسلمان وہی ہے جس کی زبان اور ہاتھ سے دوسرے مسلمان سلامت رہیں (ترجمہ ختم)

اور ایک حدیث میں ہے کہ:

قَالُوا يَا رَسُولَ اللَّهِ أَيُّ الْإِسْلَامِ أَفْضَلُ قَالَ مَنْ سَلِمَ الْمُسْلِمُونَ مِنْ لِّسَانِهِ وَيَدِهِ (بخاری، مسلم)

ترجمہ: لوگوں نے معلوم کیا کہ اے اللہ کے رسول کون سا اسلام افضل ہے؟

تو اس کے جواب میں رسول اللہ ﷺ نے ارشاد فرمایا کہ جس کی زبان اور ہاتھ سے دوسرے مسلمان سلامت و محفوظ رہیں (ترجمہ ختم)

اور ایک حدیث میں ہے کہ:

إِنَّ رَجُلًا سَأَلَ رَسُولَ اللَّهِ ﷺ أَيُّ الْمُسْلِمِينَ خَيْرٌ قَالَ مَنْ سَلِمَ الْمُسْلِمُونَ مِنْ لِّسَانِهِ وَيَدِهِ (مسلم)

ترجمہ: ایک آدمی نے رسول اللہ ﷺ سے سوال کیا کہ کون سا مسلمان بہتر ہے؟

تو اس کے جواب میں رسول اللہ ﷺ نے ارشاد فرمایا کہ جس کی زبان اور ہاتھ سے دوسرے مسلمان سلامت رہیں (ترجمہ ختم)

بہر حال زبان سے کیونکہ مختلف گناہ سرزد ہوتے ہیں، جن کا تعلق اللہ تعالیٰ سے بھی ہے، اور مخلوق سے بھی ہے، اس لئے زبان کی اہمیت کو دنیا و آخرت کے معاملات میں بہت دخل ہے، اسی لئے حضور ﷺ نے تفصیل کے ساتھ زبان کے موضوع پر مختلف ہدایات ارشاد فرمائیں۔

یوں تو زبان سے بے شمار گناہ سرزد ہوتے ہیں، اور احادیث میں ان گناہوں سے بچنے کے لئے کم بولنے یا خاموش رہنے کی تعلیم دی گئی ہے، لیکن آج کل زبان سے سب سے زیادہ سرزد ہونے والا گناہ غیبت ہے، جس کے بارے میں اللہ تعالیٰ کا ارشاد ہے:

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا

تَجَسَّسُوا وَلَا يَغْتَبَ بَعْضُكُم بَعْضًا أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ وَاتَّقُوا اللَّهَ إِنَّ اللَّهَ تَوَّابٌ رَحِيمٌ (سورة حجرات آیت ۱۰)

ترجمہ: اے ایمان والوں! زیادہ گمان کرنے سے بچو، کیونکہ بعض گمان گناہ ہوتے ہیں، اور دوسروں کا تجسس بھی نہ کرو، اور تم میں سے کوئی کسی کی غیبت بھی نہ کرے، کیا تم میں سے کوئی یہ بات پسند کرتا ہے، کہ وہ اپنے مُردہ بھائی کا گوشت کھائے، ظاہر ہے کہ تم سب اس کو ناپسند کرتے ہو (اور غیبت کا گناہ مُردہ بھائی کے گوشت کھانے کی طرح ہے) پس تم اللہ تعالیٰ (کے عذاب) سے ڈرو، بے شک اللہ تعالیٰ بہت زیادہ توبہ قبول کرنے والا اور رحم فرمانے والا ہے (ترجمہ ختم)

اس آیت سے غیبت کے گناہ کی برائی واضح طور پر معلوم ہوئی۔

حضرت جابر بن عبد اللہ رضی اللہ عنہ فرماتے ہیں کہ:

كُنَّا مَعَ النَّبِيِّ صَلَّى اللَّهُ عَلَيْهِ وَسَلَّمَ فَأَرْتَفَعَتْ رِيحٌ جَيِّفَةٌ مُنْتَسَةً فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَتَدْرُونَ مَا هَذِهِ الرِّيحُ هَذِهِ رِيحُ الَّذِينَ يَغْتَابُونَ الْمُؤْمِنِينَ (مسند احمد، الادب المفرد للبخاری) ۱

ترجمہ: ہم رسول اللہ ﷺ کے ساتھ تھے، کہ اچانک ایک سڑے ہوئے مردار کی بدبو اٹھی، تو رسول اللہ ﷺ نے فرمایا کہ کیا تمہیں خبر ہے کہ یہ بدبو کس چیز کی ہے؟ یہ بدبو ان لوگوں کی ہے جو مومنوں کی غیبت کرتے ہیں (ترجمہ ختم)

اس سے معلوم ہوا کہ غیبت کا گناہ کرنے والوں کی زبان سے سڑے ہوئے مردار سے بھی زیادہ سخت بدبو پھیلتی ہے۔

وہ الگ بات ہے کہ اللہ تعالیٰ اس بدبو سے انسانوں کو محفوظ رکھتے ہیں، ورنہ تو روئے زمین پر

۱۔ قال الهیثمی:

رواہ أحمد ورجاله ثقات. (مجمع الزوائد)

وقال المنذرى:

رواہ أحمد وابن أبی الدنيا ورواہ أحمد ثقات (الترغیب والترہیب)

انسانوں کا زندہ رہنا مشکل ہو جاتا۔

البتہ کبھی اللہ تعالیٰ کسی مصلحت سے اپنے نیک بندوں پر اس کا اظہار بھی فرما دیتے ہیں۔ غیبت کے معنی ہیں کسی کی پیٹھ پیچھے اس کی ایسی بات کہنا کہ اگر وہ سنے تو اس کو ناگوار ہو۔ جبکہ وہ بات اس کے اندر موجود ہو اور اگر وہ بات اس میں نہیں تو وہ بہتان ہے جو کہ غیبت سے بڑھ کر ہے۔ ایک مرتبہ حضور ﷺ نے لوگوں کو مخاطب کرتے ہوئے ارشاد فرمایا:

أَتَذَرُونَ مَا الْغِيْبَةُ . قَالُوا اللَّهُ وَرَسُولُهُ أَعْلَمُ . قَالَ ذِكْرُكَ أَخَاكَ بِمَا يَكْرَهُ . قِيلَ أَفَرَأَيْتَ إِنْ كَانَ فِي أَخِي مَا أَقُولُ قَالَ إِنْ كَانَ فِيهِ مَا تَقُولُ فَقَدْ اغْتَبْتَهُ وَإِنْ لَمْ يَكُنْ فِيهِ فَقَدْ بَهْتَهُ (مسلم، ابوداؤد)

ترجمہ: کیا تم غیبت جانتے ہوئے کہ کیا ہوتی ہے؟

لوگوں نے عرض کیا کہ (اس کا تو) اللہ اور اس کے رسول کو ہی زیادہ علم ہے۔

رسول اللہ ﷺ نے فرمایا تمہارا اپنے مسلمان بھائی کا (پیٹھ پیچھے) اس طرح ذکر کرنا، جو اسے ناپسند ہو (یہ غیبت ہے) رسول اللہ ﷺ سے عرض کیا گیا کہ اگر میرے بھائی کے اندر وہ بات موجود ہو جو میں کہتا ہوں؟ تو رسول اللہ ﷺ نے فرمایا کہ اگر اس میں وہ بات موجود ہو جو تم کہتے ہو، تو تم نے اس کی غیبت کی، اور اگر اس میں وہ بات موجود نہ ہو تو تم نے اس پر بہتان لگایا (ترجمہ ختم)

زبان کے گناہوں سے بچنے کا طریقہ یہ ہے کہ بات کرنے سے پہلے تھوڑی دیر سوچ لیا کریں کہ اس بات سے اللہ تعالیٰ جو سمیع و بصیر ہیں ناخوش و ناراض تو نہ ہوں گے۔ پھر اگر اللہ تعالیٰ کی ناراضگی والی بات نہ ہو تو بولا کریں ورنہ خاموش رہا کریں۔ گویا کہ:

پہلے تو لیں اور پھر بولیں

پر عمل کیا کریں۔

اس طرح کرتے رہنے سے انشاء اللہ تعالیٰ کوئی بات گناہ کی منہ سے نہ نکلے گی۔

خلاصہ

آپ نے باطن سے متعلق اچھے اور برے اخلاق کا ذکر ملاحظہ کر لیا، اب ان پر عمل کرنا چاہئے۔ بعض حضرات نے ان اخلاق کے علاوہ (جو ہم نے ذکر کیے) بعض اور اخلاق کا بھی تذکرہ کیا ہے؛ مگر وہ اخلاق کیونکہ مستقل نہیں ہیں، بلکہ اُن کا تعلق زیادہ تر مذکورہ اخلاق میں سے کسی نہ کسی کے ساتھ ہے۔ اس لیے ہم نے اُن کا مستقل طور پر ذکر نہیں کیا۔

اگر مذکورہ اخلاق پر صحیح اور مکمل طریقے سے عمل کیا جائے، تو امید ہے کہ ان پر عمل کی برکت سے وہ بھی حاصل ہو جائیں گے، مثلاً صبر پر عمل کرنے کی برکت سے استقامت کی نعمت بھی حاصل ہو جائے گی۔

لیکن یہ بھی ظاہر ہے کہ نفس اچھے اخلاق کو اختیار کرنے اور برے اخلاق سے بچنے کو پسند نہیں کرتا، اور نفس کی خواہشات کو ایک آدھ مرتبہ دبا دینا کافی نہیں ہوتا، بلکہ اس کے لئے مسلسل جدوجہد کرنی پڑتی ہے۔

آئینہ بنتا ہے رگڑے لاکھ جب کھاتا ہے دل کچھ نہ پوچھو دل بڑی مشکل سے بن پاتا ہے دل اور جب انسان کے باطنی اخلاق درست ہو جاتے ہیں تو اس کا دل منور اور روشن ہو جاتا ہے، اور وہ دراصل ایک صحیح اور سچا انسان بن جاتا ہے، اور اس کی برکت سے پھر اس کا ظاہر بھی درست ہو جاتا ہے۔

ہم نے اچھے اور برے اخلاق کا بہت اختصار کے ساتھ تذکرہ کیا ہے، تاکہ تھوڑے وقت میں اس موضوع سے متعلق اہم اور مفید باتیں معلوم ہو جائیں۔

دعا ہے کہ اللہ تعالیٰ ہم سب کے ظاہر اور باطن کی کامل اصلاح فرمادیں، اور ہم سب کو کامل مومن اور

متقی اور پرہیزگار بنادیں۔ آمین

فقط محمد رضوان

مؤرخہ ۱۵/ جمادی الاخریٰ/ ۱۴۳۰ھ بمطابق ۰۹/ جون/ ۲۰۰۹ء، بروز منگل

ادارہ غفران، راولپنڈی